



విప్లవ కమ్యూనిస్టుల పక్ష పత్రిక

సంపుటి : 46 సంచిక : 18,19 విజయవాడ 5-2-2014 పేజీలు : 8 వెల : రు 5.00

రైతాంగాన్ని భూముల నుండి పారద్రోలేందుకే రెవెన్యూ లికవలీ(ఆర్.ఆర్) చట్టప్రయోగం

బ్రిటీష్ వలస పాలకుల నుండి అధికారాన్ని బదలాయంపు చేసుకొన్న దేశ దళారీ పాలకులు, వారి అడుగుజాడల్లోనే నడుస్తూ, వారు చేసిన చట్టాలనే ఆచరిస్తూ ప్రజాకంటకులుగా మారారు. అందులో భాగంగానే రెవిన్యూ రికవరీ చట్టాన్ని రైతాంగంపై ప్రయోగిస్తామని చెబుతున్నారు. అందుకు బ్యాంక్లను ఆయుధంగా ఉపయోగిస్తున్నారు.

150 సంవత్సరాల క్రితం బ్రిటీష్ పాలకులు ఈ చట్టాన్ని చేశారు. రైతాంగం నుండి పన్నులను, బ్యాంక్ అప్పులను వసూలు చేయటానికి కర్కశమైన ఈ చట్టాన్ని చేసి, అమలుజరిపారు. రైతాంగం పన్నులు చెల్లించలేదని, అప్పులు తీర్చలేదని ఇంట్లో సామానులను, వ్యవసాయ పరికరాలను, పశువులను, ఆఖరికి భూమిని కూడా జప్తుచేసుకొని, వేలంపేసి జైళ్ళపాలు చేశారు. ఈ పాశవిక దమనకాండకు భయకంపితులైన సామాన్య రైతాంగం భూములను, ఇండ్లను వదలి పారిపోయేవారు. 60రూ. బకాయి వున్న రైతుకు మూడు నెలలు; 500రూ. బకాయిపడ్డ రైతుకు 6నెలల వరకు శిక్షలు విధించారు. తిరిగి ఇదే చట్టాన్ని రైతాంగంపై ప్రయోగించేందుకు దేశ దళారీ పాలకులు సిద్ధమయ్యారు.

గత ఆరున్నర దశాబ్దాలకుపైగా కాలంలో పాలకులు ఏనాడూ దేశ - ప్రజల ప్రయోజనాలకు అనుగుణమైన విధానాలను, చట్టాలను చేయలేదు. సామ్రాజ్యవాదుల, బహుళజాతి సంస్థల, బడాపెట్టుబడిదారుల, భూస్వాముల దోపిడీ ప్రయోజనాలను పరిరక్షించే విధానాలనే అనుసరిస్తూ వస్తున్నారు. అందులో భాగంగానే ఇతర రంగాలతోపాటు వ్యవసాయరంగాన్ని కూడా వారి దోపిడీ ప్రయోజనాల చుట్టూ వారి కనుసన్నల్లో మలుస్తూ వచ్చారు. ఆవిధంగా వ్యవసాయరంగాన్ని, రైతాంగాన్ని వారి కబంధహస్తాల్లోకి నెట్టివేశారు.

సామ్రాజ్యవాదుల మధ్య వైరుధ్యాలు, వారి దోపిడీ విధానాల ఫలితంగా తలెత్తే ఆర్థిక సంక్షోభాల నుండి బయటపడేందుకోసం; ఇతర దేశాల వనరులను కొల్లగొట్టేందుకు జరిపే దురాక్రమణ యుద్ధాలకు, ప్రజాపోరాటాలను అణచేందుకు అవసరమయ్యే ఆర్థిక వనరుల కోసం - సామ్రాజ్యవాద దేశాలు క్రూరమైన దోపిడీ విధానాలు అనుసరిస్తాయి. ఇందులో భాగంగానే సామ్రాజ్యవాద ప్రపంచీకరణ విధానాలను, నూతన ఒప్పందాలను ప్రపంచ దేశాలపై బలవంతంగా రుద్దారు. దీనికనుగుణంగా మనదేశంలో పాలకులు 1991 నుండి అమలుచేస్తున్న నూతన ఆర్థికవిధానాలు, ప్రపంచ వాణిజ్య ఒప్పందం, వ్యవసాయ ఒప్పందాల ఫలితంగా వ్యవసాయరంగం తీవ్ర సంక్షోభంలో కూరుకుపోయి రైతాంగం సమస్యల విషవలయంలో చిక్కుకుపోయారు. విత్తనాలు, ఎరువులు, పురుగుమందుల ధరలు విపరీతంగా పెరిగి వ్యవసాయ ఖర్చులు రైతాంగం మోయలేని భారంగా మారాయి. వీటికితోడు ప్రతి సంవత్సరం సంభవిస్తోన్న ప్రకృతి వైపరీత్యాల వలన రైతాంగం అపారంగా పంటలను కోల్పోతున్నారు. నష్టపోగా మిగిలిన పంటకు కూడా న్యాయమైన ధర లభించకపోవటంతో పెట్టిన పెట్టుబడి కూడా రాక నష్టాలపాలై అప్పుల ఊబిలో కూరుకుపోతున్నారు. ప్రభుత్వం ప్రకటించే కనీస మద్దతుధరలు రైతాంగానికి ఏమాత్రం ఊరట కలిగించటంలేదు. బయటి మార్కెట్‌కన్నా ప్రభుత్వ మద్దతుధరలు అనేక సందర్భాల్లో చాలా తక్కువగా ఉంటున్నాయి. పాలకులు రైతాంగాన్ని ఏనాడూ ఆదుకోనే ప్రయత్నాలు చేయటంలేదు. అలా జరిగివుంటే రైతాంగం అప్పుల్లో కూరుకుపోయేవారు కాదు.

ఒకవైపున పంటసమస్యలు, పండించిన పంటకు గిట్టుబాటు ధర లభించకపోవటం, మరోవైపున బ్యాంక్ అధికారుల, వడ్డీవ్యాపారుల వేధింపులు, అవమానాలు, ఇంకొకవైపున కుటుంబపోషణ భారంగా మారటం రైతాంగాన్ని తీవ్ర మానసికక్షోభకు గురిచేస్తోంది. ఈ పరిస్థితుల నుండి బయటపడలేక, మరో ప్రత్యామ్నాయం కనిపించక, ఆత్మహత్యలే శరణ్యం అనేదానికి రైతాంగం నెట్టుబడింది. ప్రభుత్వ గణాంకాల ప్రకారమే గడచిన 18 సంవత్సరాల కాలంలో దేశవ్యాపితంగా 2,84,694 మంది రైతులు బలవన్మరణాల పాలయ్యారు. సగటున ప్రతిఏడూ 15,816 మంది రైతులు ఈ రూపంలో తనువులు చాలిస్తున్నారు. అంటే ప్రతిరోజూ సగటున 43మంది రైతులు ప్రాణాలు కోల్పోతున్నారన్నమాట!

రైతాంగం పరిస్థితి ఇంతటి దుర్భరంగా ఉంటే ప్రభుత్వం మాత్రం రైతాంగ ఆత్మహత్యలను తగ్గించగలిగామని ప్రచారం చేసుకొంటున్నది. వ్యవసాయ మంత్రి శరద్‌పవార్ ఇటీవల ఇందుకు నాందిపలికాడు. ప్రభుత్వం అనుసరిస్తున్న విధానాల ఫలితంగా రైతుల ఆత్మహత్యలు సగానికి సగం తగ్గినట్లుగా చెబుతూ వాస్తవాన్ని మరుగుపర్చేందుకు జాతీయ నేరనమోద(ఎన్‌సీఆర్‌బి) సంస్థ లెక్కలను చూపెడుతున్నాడు. 2010లో 15,933మంది, 2011లో 14,004 మంది రైతులు ఆత్మహత్యలు చేసుకొన్నట్లు ఎన్‌సీఆర్‌బి ప్రకటించింది. కొద్దిపాటిగా ఉన్న వ్యత్యాసాన్ని సగానికి సగం తగ్గినట్లుగా వ్యవసాయ సహాయమంత్రి వివరణయిచ్చే ప్రయత్నం చేశాడు. కాగా, ఈ సంస్థ సర్వేకి అందని మరెందరో రైతుల ఆత్మహత్యలు ఉన్నాయన్న విషయాన్ని మంత్రి మళ్ళీపర్చేందుకు పూనుకున్నాడు. ఆంధ్రప్రదేశ్‌లోనే ఒక్క 2013 సం॥లోనే 2వేల మందికిపైగా రైతాంగం ఆత్మహత్యలు చేసుకొన్న సంగతి మంత్రివర్గులు పరిగణలోకి తీసుకోకపోవటంలో ఆశ్చర్యం ఏముంది?!

ఇలాంటి దుస్థితిలో ఉన్న రైతాంగాన్ని ఆదుకోవాలన్న స్పృహ, కనీస మానవత్వం ఉన్న ఏ పాలకులకైనా కలుగుతుంది. దేశపాలకులకు అమాత్రం కనికరంకూడా లోపించింది. రైతాంగాన్ని ఆదుకొనే ప్రయత్నం చేయకపోగా సంక్షోభాన్ని పెంచేవిధానాలను మరింత వేగవంతం చేశారు. ఎరువుల ధరల నిర్ణయాన్ని ఫ్యాక్టరీ యజమానుల ఇష్టారాజ్యానికి వదిలిపెట్టారు. పోషకవిలువల పేరుతో ఎరువులపై సబ్సిడీని తగ్గించివేశారు. యూరియా తయారీలో వినియోగించే సహజవాయువు ధరను మూడురెట్లు పెంచటానికి రంగం సిద్ధం చేశారు. రైతును పాలేరు స్థాయికి దిగజార్చే కార్పొరేటు, కాంట్రాక్టు సేద్యాన్ని చట్టబద్ధంచేశారు. బహుళజాతి సంస్థల విత్తనదోపిడీకి ద్వారాలు బార్లా తెరిచారు. సాగునీటిని వ్యాపారంగా మలిచే విధానాలను అమలుచేస్తున్నారు. ఇప్పుడు మొండిబాకీల వసూలు పేరుతో ఆర్.ఆర్. (రెవిన్యూ రికవరీ) చట్టాన్ని ప్రయోగిస్తామంటూ రైతాంగంపై దాడికి సిద్ధమవుతున్నారు.

వాస్తవానికి ఇతరులకు రుణపడి ఉండటాన్ని రైతు మనస్తత్వం అంగీకరించదు. రుణగ్రస్తుడిగా ఉండటాన్ని రైతు చాలా అవమానంగా భావిస్తాడు. అప్పులు తీర్చేందుకు రైతులు తమ ఆస్తులను తెగనమ్మిన సందర్భాలనేకం ఉన్నాయి. వ్యవసాయం లాభసాటి కాకుండా, వ్యవసాయోత్పత్తులను కారుచౌకగా తరలించుకుపోవటం, తద్వారా రైతాంగ ఆదాయాన్ని తగ్గించే ప్రభుత్వ విధానాల ఫలితంగానే రైతాంగం రుణాల ఊబిలో కూరుకుపోతున్నారు. ఈ పరిస్థితులలో ఏమాత్రం రైతు ప్రయోజనాలను పట్టించుకొనే పాలకులైనా రైతుల అప్పులను రద్దుచేయటమో, లేదా కనీసం దీర్ఘకాలిక రుణాలుగా మార్పుచేయటమో అయినా చేసివుండేవారు. కానీ ప్రస్తుత పాలకులు రైతాంగంపై ఆర్.ఆర్. చట్టాన్ని ప్రయోగించేందుకే మొగ్గుచూపారు. మొండి బకాయిల ముద్రవేసి రైతాంగపు కొద్దిపాటి ఆస్తులను, పన్ను సామాగ్రిని జప్తుచేసేందుకు బ్యాంక్లను ఉసిగొలుపుతున్నారు.

వడ్డీవ్యాపారుల దోపిడీ నుండి రైతాంగాన్ని కాపాడేందుకు జాతీయ బ్యాంకుల నుండి సంస్థాగత పంటరుణాలు అందచేస్తామని పాలకులు చాలా గొప్పగా చెప్పారు. కానీ, అందుకు అనుగుణంగా విధానాలు అమలుజరపటంలో విఫలమయ్యారు. ప్రాధాన్యతా రంగాలకు కేటాయించిన

(తరువాయి 2వ పేజీలో)

www.janashaktionline.com

లోపలి పేజీల్లో...

- ◆ జెనీవా ఒప్పందం: పూర్వాపరాలు
- ◆ దేవయాని అరెస్టు ఉదంతం: అమెరికా కండకావరం-పాలకుల లొంగుబాటుతత్వం
- ◆ ముజఫర్‌నగర్ మత ఘర్షణలు-మేధావులబృంద పర్యటన-నిర్ధారణలు
- ◆ ఎర్రచందనం సృగ్గర్ల దోపిడీ : కలప కూలీలపై అధికారప్రతాపం
- ◆ ప్రజాకళాకారుడు కా॥రామరావుకు నివాళి

కృష్ణా నదీజలాల పంపిణీ

నీరును కూడా నిష్కలా మండిస్తున్న దుష్టరాజకీయాలు

కృష్ణానదీ జలాల వివాదాల పరిష్కారానికి ఏర్పాటైన బ్రిజ్‌వేకుమార్ బ్రిజ్‌నులు తుది తీర్పు వెలువడటంతో పరివాహక ప్రాంత రాష్ట్రాలలో ఉద్రిక్తతలను రెచ్చగొట్టే ప్రయత్నాలు సాగుతున్నాయి. నీటి పంపకంలో తమకు అన్యాయం జరిగిందంటూ అన్ని రాష్ట్రాల్లోనూ ప్రకటనలు సాగుతున్నాయి. ఆంధ్రప్రదేశ్‌లో ఇది మరి ఎక్కువగా సాగుతున్నది. బ్రిజ్‌వేకుమార్ తీర్పులోని అనివార్యతనూ, మంచి చెడ్డలనూ పట్టించుకోకుండా ఉద్రిక్తతలను రెచ్చగొట్టి పబ్లింగడుపుకునే వైఖరితోనే పాలకవర్గ పార్టీలు సాగుతున్నాయి. ఈ నేపథ్యంలోనే కృష్ణానదీ జలాల సమస్యను ఉద్వేగాలకు లోనుకాకుండా పరిశీలించాల్సివుంది.

కృష్ణానదీ జలాల పంపిణీకి ఏర్పాటైన బచావత్ బ్రిజ్‌నుల్ తుదితీర్పు 1976లో వచ్చింది. 2000 సంవత్సరం వరకూ ఇది అమలులో వుంది. దీని ప్రకారం నికర జలాలను ఆంధ్రప్రదేశ్‌కు 811, కర్ణాటకకు 734, మహారాష్ట్రకు 585 టిఎంసీలను కేటాయించింది. మిగులు జలాలను 25:50:25 దామాషాలో వరుసగా పైమూడు రాష్ట్రాలూ పంచుకోవాలని బ్రిజ్‌నుల్ సూచించగా, ఏకాభిప్రాయం రాకపోవటంతో ఏవిధమైన హక్కులేకుండా మిగులు జలాలను వాడుకునే స్వేచ్ఛ ఆంధ్రప్రదేశ్ కిచ్చింది.

ఈ తీర్పు వచ్చేనాటికి కృష్ణాబ్యారేజి, కేసికెనాల్ క్రింద సాగు వుంది. కర్ణాటక, ఆంధ్రప్రదేశ్‌ల ఉమ్మడి అధ్వర్యంలో తుంగభద్ర ద్వారా వుంది. కర్ణాటకలో చెప్పుకోదగ్గ ప్రాజెక్టులు లేవు. నాగార్జునసాగర్ నిర్మాణం పూర్తికాలేదు. జలవిద్యుత్తు ప్రాజెక్టుగా శ్రీశైలం నిర్మాణంలో వుంది. బచావత్ అవార్డు కాలవ్యవధి దగ్గర పడటంతో మూడు రాష్ట్రాలూ అనేక ప్రాజెక్టుల నిర్మాణాన్ని హడావుడిగా ప్రారంభించాయి. జూరాల, తెలుగుగంగ, ఎస్‌ఆర్‌బిసి, ఎస్‌ఎల్‌బిసి, గాలేరు నగరి, హంద్రీనీవా, వెలుగొండ, నెట్టెంపాడు, కల్వకుర్తి ప్రాజెక్టులను ఆంధ్రప్రదేశ్ చేపట్టగా, నారాయణపూర్, ఆలమట్టి తదితర ప్రాజెక్టులను కర్ణాటక చేపట్టింది. అయినప్పటికీ, ద్వారముల, రిజర్వాయర్ల నిర్మాణం పూర్తయినా, కాలువల నిర్మాణం పూర్తికాక భూములకు వీటినుండి సాగునీరు సరఫరా నామమాత్రమే. ఇదీ కఠోర వాస్తవం. అటు కర్ణాటకలోగానీ, ఇటు ఆంధ్రప్రదేశ్‌లోగానీ విశాల ప్రాంతాలు సాగునీటికోసం ఎదురు చూస్తూనే వున్నాయి.

ఈ నేపథ్యంలోనే పాలకవర్గాలు వివాదాలకు తెరలేపాయి. ఆంధ్రప్రదేశ్ నిర్విస్తున్న ప్రాజెక్టులను ఆపాలని కర్ణాటక, మహారాష్ట్రలు; ఆలమట్టి ఎత్తు తగ్గించాలని ఆంధ్రప్రదేశ్, మహారాష్ట్రలు; ఆలమట్టి ఎత్తుపెంచాలనీ, మిగులు జలాలు పంచాలనీ, కర్ణాటక వివాదపడ్డాయి. వివాదం సుప్రీంకోర్టుకు చేరింది. ఆలమట్టి ఎత్తును 519.2 అడుగులుగా నిర్ధారించిన సుప్రీంకోర్టు నదీ జలాల పంపిణీని మరో బ్రిజ్‌నుల్ ద్వారా పరిష్కరించుకొమ్మని చెప్పింది.

దీనితో 2004లో బ్రిజ్‌వేకుమార్ బ్రిజ్‌నుల్ ఏర్పాటుచేయగా, అది 2010లో మధ్యంతర తీర్పునిచ్చి అభ్యంతరాలను పరిశీలించి 2013లో తుది తీర్పునిచ్చింది. 47 ఏళ్లకాల వ్యవధితో 65శాతం నీటి లభ్యతతో నికర జలాలను మూడు రాష్ట్రాలకూ పంచింది. ఆంధ్రప్రదేశ్‌కు గత 811కు అదనంగా 49 మొత్తం 860 టిఎంసీల నికర జలాలనూ; కర్ణాటకకు 734+69=802, మహారాష్ట్రకు 585+43=628 టిఎంసీలనూ కేటాయించింది. దీని తర్వాత మిగులు జలాల పంపకాన్ని చేసింది. ఆంధ్రప్రదేశ్‌కు 145, కర్ణాటకకు 105, మహారాష్ట్రకు 38 టిఎంసీల మిగులు జలాలను పంచింది. దీనితో మొత్తం నీటి కేటాయింపులు ఆంధ్రప్రదేశ్‌కు 1005, కర్ణాటకకు 907, మహారాష్ట్రకు 660 టిఎంసీలుగా వున్నాయి. బచావత్ అవార్డు కేటాయించిన నికర జలాలు అందిన తర్వాత మిగులు నీటి వినియోగం జరగాలని చెప్పింది. అంటే ఎగువ రాష్ట్రాలకు కేటాయించిన మిగులు జలాలను ఆంధ్రప్రదేశ్ అవసరాలు తీరిన తర్వాతే అవి వినియోగించగలుగుతాయి. నీటి లభ్యత తగ్గిన ఏడాది దిగువ రాష్ట్రానికి సాగుకోసం ఎగువ రాష్ట్రాలు వదలవలసిన నీటి పరిమాణాన్ని, సమయాన్ని కూడా బ్రిజ్‌నులు నిర్ణయించింది. తీర్పు అమలును పర్యవేక్షించేందుకు మూడు రాష్ట్రాలతో నదీజలాల ప్రాధికారసంస్థను ఏర్పాటు చేయాలని సూచించింది.

మూడు రాష్ట్రాలలోనూ ప్రాజెక్టుల నిర్మాణం సాగిన తర్వాత వాటికి నీరు కేటాయించక తప్పదు. దీనికోసం మిగులు నీటి పంపకం తప్పనిసరి. ఈ అనివార్యతను గమనించకుండా యాగీచేయటం అర్థంలేని పని. ఆంధ్రప్రదేశ్‌లో బ్రిజ్‌నుల్ తీర్పుపై పాలకవర్గ పార్టీలు సాగిస్తున్న రగడ అంతా మిగులు జలాల పంపకంపైనే సాగుతున్నది. బ్రిజ్‌నుల్ తీర్పు పై సుప్రీంకోర్టులో పిటిషను వేసిన ఆంధ్రప్రదేశ్ ప్రభుత్వ (అమాటకొస్తే ఆఖిలపక్ష) వాదనలో ప్రధాన అంశమిదే. నీటిలభ్యత 75శాతమైనా, 65 శాతమైనా మిగులు నీటిని పంచక తప్పదు. బచావత్ అవార్డు ప్రకారం నికర జలాల పంపకం తర్వాత మిగులు జలాల పంపిణీ అని నిర్దేశించి, ఉన్నంతలో మంచి పరిష్కారాన్నే బ్రిజ్‌నుల్ చూపింది.

ఈ తీర్పుపల్ల ఆంధ్రప్రదేశ్‌లో ఏర్పడే స్థితిని చూద్దాం. మనకు కేటాయించిన నీటిలో 369 టిఎంసీలు రాష్ట్రంలో లభ్యమవగా, ఎగువ రాష్ట్రాలనుండి రావల్సింది 442 టిఎంసీలు. ఈ బ్రిజ్‌నుల్ అదనంగా కేటాయించింది 195 టిఎంసీలు. దీనితో మొత్తం 637 టిఎంసీలు వినియోగించుకోవచ్చు.

స్థానిక లభ్యత మినహాయించగా ఈ నీటిలో 80 టిఎంసీలు కృష్ణాబ్యారేజికి, నాగార్జునసాగర్‌కు 270, జూరాలకు 27, తుంగభద్ర క్రింద 130, ఎస్‌ఆర్‌బిసి 19 మొత్తం 530 టిఎంసీలు పోగా మిగిలేది 107 టిఎంసీలు. దీనికి పోలవరం ద్వారా వచ్చే 45 టిఎంసీలు, పులిచింతలద్వారా 30 టిఎంసీలు కలిపితే 192 టిఎంసీలు వాడుకోవచ్చు. వీటిని తెలుగుగంగతోపాటు మిగులు జలాల ఆధారంగా రాయలసీమ, తెలంగాణలలో నిర్విస్తున్న ప్రాజెక్టులకు వాడుకోవచ్చు. అయితే మిగులు జలాల ఆధారంగా ఆంధ్రప్రదేశ్ చేపట్టిన ప్రాజెక్టులకు 227 టిఎంసీలు అవసరం. లోటు దాదాపు 35 టిఎంసీలు. దీనిని పూరించే మార్గముందా? కృష్ణాదెల్లా ఆధునీకరణ జరిగితే అదా అయ్యేనీరు 29 టిఎంసీలు (దీనిలో 20 టిఎంసీలు భీమా ప్రాజెక్టుకు కేటాయించారు). వరదల సమయంలో

(తరువాయి 2వ పేజీలో)

ప్రజా కళాకారుడు కా॥ రామారావుకు విప్లవజోహార్లు



ఉత్తరాంధ్ర జిల్లాలలో 'అరుణోదయ' రామారావుగా పేరొందిన కామ్రేడ్ కోడ్రు రామారావు జనవరి 12వ తేదీ రాత్రి గుండెపోటుతో విశాఖపట్నంలో మృతిచెందారు. ఆయనకు సిపిఐ(ఎం-ఎల్) విశాఖజిల్లా కమిటీ జోహార్లర్నిస్తోంది.

కృష్ణాజిల్లా ముదినేపల్లి మండలం దేవపూడి గ్రామంలో భూమిహీన, నిరుపేద దళితకుటుంబంలో 1957 జూలై 15న కా॥

రామారావు జన్మించారు. కమ్యూనిస్టు భావజాలంతో చిన్నతనంలోనే కా॥ రామారావు ప్రభావితమయ్యారు. బాల్యంలో కూలిపనులకు వెళ్తూనే, మరోవైపు తన చదువునూ కొనసాగించారు. బందరులో హాస్టల్లో వుండి ఇంటర్దాకా చదివారు. 1979లో విశాఖపట్నం బి.హెచ్.పి.ఎల్ రోజుకూలీగా చేరి, 1983నాటికి పర్యవేంట్ అయ్యారు. మరణించేనాటికి సివిల్ ఇంజనీరింగ్ సెక్షన్లో సూపర్వైజర్గా పనిచేస్తున్నారు.

కా॥ రామారావు స్థానిక కార్మికోద్యమ కార్యకలాపాలలో చురుగ్గా పాల్గొంటూ వచ్చారు. తనకున్న కళానైపుణ్యాన్ని వినియోగించి విప్లవ రాజకీయాలను ప్రచారంచేసే సాంస్కృతికరూపాల ప్రదర్శనలలో భాగస్వామి అయ్యారు. ధనికవర్గ శక్తులపైనా, అగ్రకుల దురహంకారంపైనా ఆగ్రహంతో పాటలుపాడి ప్రజలను ఉత్తేజపరిచేవారు. సామ్రాజ్యవాద వ్యతిరేక ప్రచారాందోళనలో భాగంగా 'జనసాహితీ' రూపొందించిన, రాష్ట్రవ్యాప్తంగా పలు ప్రదర్శనలిచ్చిన 'అప్పుల భారతం' వీధి భాగవత యక్షగాన రూపకంలో సూత్రధారునిగా అనేక ప్రదర్శనల్లో పాల్గొన్నారు. 1959లో ప్రారంభమై 1967లో కోరన్న, మంగన్నల అమరత్వండాకా సాగిన శ్రీకాకుళ గిరిజనోద్యమ చరిత్రను దృశ్యమానం చేస్తూ 2007లో భూపాల్ రచించిన 'పోరుదారి' నృత్యరూపకంలో కా॥రామారావు గాయకునిగా, వెంపటాపు సత్యం పాత్రధారిగా కీలకమైన పాత్ర పోషించారు. కార్మిక, రైతుకూలీసంఘాల, పలు ప్రజాసంఘాల సభలు, సమావేశాలలో కా॥ రామారావు తన గంభీర స్వరంతో, హావభావాలతో మాటలతో, పాటలతో విప్లవస్ఫూర్తిని రగిలించేవారు. ప్రజాకళాకారుల సమాఖ్య రాష్ట్రనాయకునిగా, నూతన ప్రజాస్వామిక విప్లవోద్యమ కృషిలో నిబద్ధ కళాకారునిగా తన జీవితకాలంలో క్రమశిక్షణాయుతంగా, బాధ్యతతో కృషిసల్పిన కా॥ రామారావు మృతిపట్ల సిపిఐ(ఎం-ఎల్) విశాఖజిల్లా కమిటీ తీవ్ర ఆవేదనను వ్యక్తంచేస్తూ, ఆ కామ్రేడ్కు జోహార్లర్నిస్తోంది. వారి కుటుంబసభ్యులకు ప్రగాఢ సంతాపాన్ని తెలియచేస్తోంది.

కృష్ణానదీ జలాల... (మొదటిపేజీ తరువాయి)

వేల టిఎంసీలు వృధాగా సముద్రంలో కలుస్తున్నాయి. గత వరదల్లో వెలుగోడు ప్రాజెక్టును వరద నీటితో నింపి వుంటే కర్నూలు పట్టణం మునిగి వుండేది కాదు. (అవినీతిమయమైన వెలుగోడు రిజర్వాయరును పూర్తిగా నింపితే కొట్టుకుపోయి వుండేది. అందుకే దాన్ని నింప లేదన్నది వేరేఅంశం) వరదనీటిని సక్రమంగా నిల్వచేసుకుంటే ఈలోటును అధిగమించగలగటం సుసాధ్యమే.

కానీ ఈ దిశగా ఏమాత్రం ఆలోచించకుండా పాలకపక్షంతోపాటు, ప్రతిపక్షాలు కూడా గొంతు కలిపి తీరని అన్యాయం జరిగిందంటూ, రాష్ట్రం ఎవరిగా మారుతుందంటూ వివాదానికి దిగటం, ప్రజలలో భయాందోళనలు రేకెత్తించటం, రాష్ట్రాల ప్రజల మధ్య వైమనన్యాలు పెంచటం చేస్తున్నాయి.

తీర్పులో కొన్ని లోపాలు వుండవచ్చు. ఎగువ రాష్ట్రాలకు కొన్ని టిఎంసీలు అదనంగా వెళ్లివుండవచ్చు. అయితే దానివల్ల లభిస్తుండేది రైతాంగమేకాదా! ఈ విశాలదృక్పథం లేకుండా ఎందుకు వ్యవహరిస్తున్నారు? తమ రైతుల ప్రయోజనాల రక్షణకు తాము సుప్రీం కోర్టుకు వెళతామని కర్ణాటక ప్రభుత్వం ప్రకటించింది.

బచావత్ అవార్డు కాలం ముగిసి ఇప్పటికే 13 ఏళ్లు గడిచింది. వివాదం సుప్రీంకోర్టుకు చేరితే ఇంకెన్నాళ్లు పడుతుందో తెలియదు. నిత్యకరవు పీడిత ప్రాంతాలుగా రాయలసీమ, తెలంగాణా, తూర్పు కర్ణాటక ప్రాంతాలు ఇంకెన్నాళ్లు సాగునీటికోసం ఎదురుచూడాలి?

ఈ వివాదాలు రేకెత్తించి ఇరు రాష్ట్రాలలోనూ పాలకులు దాచిపెడుతున్న వాస్తవం వేరే వుంది. అది: నిర్మాణం చేపట్టిన ప్రాజెక్టులేవీ నిజమైన అర్థంలో పూర్తికాలేదు. అంటే రైతాంగానికి సాగునీరు అందించటంలేదు. 30 ఏళ్లు కావస్తున్నా తెలుగుగంగ మద్రాసుకు నీరు సరఫరా చేసేదిగానే వుంది తప్ప రాయలసీమకు సాగునీరందించే స్థితిలో లేదు. జల యజ్ఞం క్రింద చేపట్టిన ప్రాజెక్టుల వ్యయం అంచనాలను మించి నాలుగురెట్ల వరకూ పెరిగిందితప్ప చుక్క నీరు కూడా ఇప్పటికీ రైతాంగానికందించలేదు. బ్రిజేష్ కుమార్ బ్రిజ్ నల్ ముగిసేలోపున అందిస్తాయన్న ఆశ కూడా కొడిగట్టుతున్నది. కర్ణాటకలోని నారాయణపూర్, ఆలమట్టిల పరిస్థితి ఇదే. డ్యాముల నిర్మాణం పూర్తయిందిగానీ ఆయకట్టు ఏర్పడిన దాఖలాలు కన్పించటంలేదు. ప్రతి ఏడాది సాగునీటి సౌకర్యం కల్పించిన భూమి విస్తీర్ణం పెరిగిందని ప్రభుత్వాల ప్రకటనల్లోవచ్చి కాకి లెక్కలే. రైతాంగం స్వయంకృషితో ఏర్పాటు చేసుకున్న బోరుబావుల లెక్కలే వీటిలో అధికం.

ఈ మౌలిక సమస్యనుండి ప్రజల దృష్టి మళ్లించటంకోసమే పాలకవర్గాలూ, వాటి రాజకీయ ప్రతినిధులూ వివాదాలనూ, ప్రజలమధ్య వైమనన్యాలనూ పెంచుతున్నారు. రాష్ట్రాలతోపాటు కేంద్రం కూడా ఈ కుట్రలో తన పాత్రను పోషిస్తున్నది. బ్రిజేష్ కుమార్ బ్రిజ్ నల్ ఒక నదీ జలాల ప్రాధికార సంస్థను మూడు రాష్ట్రాలూ కలిసి ఏర్పాటు చేసుకోవాలని తీర్పు యిచ్చింది. ఈ అంశంపై పాలకపార్టీలేవీ చర్చను

సాగించటంలేదు. సమస్యలుంటే సామరస్యంగా పరిష్కరించుకోనందుకు వారు సిద్ధంగా లేరన్నది స్పష్టం.

కాగా, కేంద్ర ప్రభుత్వం ఆంధ్రప్రదేశ్ పునర్నిర్మాణ బిల్లులో కొత్తగా ఏర్పడే ఆంధ్ర, తెలంగాణాల మాత్రమే రాజకీయ, అధికారులసమితి ఏర్పాటుచేస్తానని పేర్కొని, నదీజలాల అధికారమంతా కేంద్రం గుప్పెటలోకి తీసుకునే క్లాజును పెట్టింది. పరివాహక ప్రాంత రాష్ట్రాలన్నింటితోనూ కలిపి పర్యవేక్షక యంత్రాంగాన్ని ఏర్పాటు చేసినప్పుడే (బ్రిజ్ నల్ తీర్పు) అమలుకు అవకాశం ఏర్పడుతుంది. కొత్తగా ఏర్పడతాయనే రెండు రాష్ట్రాలకే పరిమితంచేస్తే (బ్రిజ్ నల్ తీర్పు) సక్రమంగా అమలు చేసే అవకాశం లేకపోగా, కొత్త రెండు రాష్ట్రాల మధ్య, మొత్తం నాలుగు రాష్ట్రాల వివాదాలు సాగుతూనే వుంటాయి. కేంద్రం కూడా వివాదాలు పరిష్కరించే బదులుగా పెంచే దిశగానే చర్యలు తీసుకుంటున్నది.

విశాల ప్రాంతాలను కరవు పీడిత ప్రాంతాలుగానే వుంచాలి. అవి బడాబూర్జువాలకు చౌకకూలీలను సరఫరాచేసే ప్రాంతాలుగానే వుంచాలి. దానికోసం వ్యవసాయాభివృద్ధికి ముఖ్యమైన నీటిపారుదలా సౌకర్యాన్ని కల్పించటంలేదు. నీటి పారుదలకోసం ప్రజల డిమాండ్లు వెల్లువెత్తినప్పుడు శంకుస్థాపనలు చేస్తున్నారు. వివిధ రకాల అనుమతుల పేరుతో ఏళ్ల తరబడి ఆలస్యం చేస్తున్నారు. పనులు మొదలు పెట్టినా నత్తనడకన సాగించి వ్యయాన్ని మోయలేని స్థాయికి పెంచి, ఆశ్రితుల జేబులు నింపుతున్నారు. అంతరాష్ట్ర జలవివాదాలు రేపెట్టి నిర్మాణాలు సాగకుండా చేస్తున్నారు.

సాగునీటి సౌకర్యం ఏర్పడిన ప్రాంతాలను కూడా సమస్యల మయంచేస్తున్నారు. సరిగ్గా నీరు అందించ కుండా రైతాంగాన్ని నష్టపరుస్తున్నారు. కాలువల ఆధునికరణ పేరిట వేలకోట్లు ఖర్చుచేసినా పనులు అరకొరగానే సాగించి రైతాంగానికి పంట వేసుకోలేని స్థితి కల్పిస్తున్నారు. ఈ రకంగా కృష్ణా, గోదావరి డెల్టాలకు మే నెలలో యివ్వాలన్న సాగునీటి విడుదలను జూలై ఆఖరువరకూ పొడిగించి, నవంబరులో పంట తుఫాను బారినపడేలా చేసి, పంటల మార్పిడి చేసుకొమ్మని ఒత్తిడి చేస్తున్నారు. సాగరు ఆయకట్టు రైతులకు నీరు అందుతుందో లేదోనన్న డోలాయమాన స్థితిలోనే గత పదేళ్లుగా వుంచుతున్నారు.

ఇదీ ఆంధ్రప్రదేశ్ లో నీటిపారుదల స్థితి. విశాల ప్రాంతాలను శాశ్వత కరవు పీడితంగా వుంచటం పాలకుల లక్ష్యం. సాగునీటి సౌకర్యం వున్న ప్రాంతాలలో సాగును బడాబూర్జువాల, సామ్రాజ్యవాదుల లాభార్జనకు వీలుగా మలచటం వారి లక్ష్యం. దీని సమలుజరిపేందుకే పాలకులు పూనుకున్నారు. ఈ అప్రకటిత విధానాన్ని ప్రజలు గుర్తెరగకుండా చేసేందుకే నదీ జలాల వివాదాలను ఉపయోగించుకుంటున్నారు. ప్రజలమధ్య, రాష్ట్రాలమధ్య, ప్రాంతాలమధ్య వైమనన్యాలను పెంచుతున్నారు. బ్రిజేష్ కుమార్ బ్రిజ్ నల్ తీర్పుపై వివాదం దీనిలో భాగమే.

దోపిడీ పాలక వర్గాల ఈ కుట్రలను ప్రజలు గుర్తించేలా చేసి, సాగునీటి సౌకర్యాల ఏర్పాటుకు పోరాడే విధంగా రైతాంగాన్ని సంసిద్ధం చేయాలి. ★

రైతాంగాన్ని... (మొదటిపేజీ తరువాయి)

మొత్తంలో 18% వ్యవసాయరంగానికి కేటాయించాలని రిజర్వుబ్యాంకు పేర్కొన్నా, దాన్ని ఇంతవరకు అమలుజరపటంలేదు. రైతాంగానికి బ్యాంకింగ్ సౌకర్యం నామమాత్రంగానే అందుబాటులో ఉంది. ప్రస్తుతం 6లక్షల 40వేల గ్రామాలకుగాను పూర్తిస్థాయిలో పనిచేస్తున్న బ్యాంకులు ఉన్న గ్రామాలు 34వేలు మాత్రమే. నామమాత్రపు సదుపాయాలకు చేరువలో ఉన్న గ్రామాలు మరో 73వేలు. ఈ గణాంకాలు గమనిస్తే 5లక్షలకుపైగా గ్రామాలు ఈనాటికీ బ్యాంకింగ్ సౌకర్యానికి నోచుకోనేలేదు. ఈ గ్రామాల రైతాంగం రుణాలు పొందేందుకు పట్టణంలోని బ్యాంకుల చుట్టూ తిరగాల్సివస్తున్నది. ప్రతినంవత్సరం కేంద్ర-రాష్ట్ర ప్రభుత్వాలు పంటరుణాల లక్ష్యాన్ని బ్యాంకుల ముందు ఉంచటమేతప్ప, దాన్ని ఏ సంవత్సరమూ బ్యాంకులు అమలుపర్చిన పాపాన పోలేదు. ప్రతి సంవత్సరం బ్యాంకులకు నిర్దేశించిన రుణలక్ష్యం మిగిలిపోతూనే ఉంది. దీన్నికూడా కలిపి మరుసటి సంవత్సరం పంటరుణాల లక్ష్యం పెంచుతున్నట్లుగా పాలకులు ఘనంగా ప్రచారం చేసుకుంటున్నారు. తక్కువ వడ్డీకే పంటరుణాలు అంటూనే, చక్రవర్తీని అమలుజరుపుతూ అధికవడ్డీ వసూలుచేస్తున్నారు. పావలావడ్డీకి రుణాలు ఇస్తామని చెప్పినా అది ఆచరణలో అమలు జరగటంలేదు.

ఆంధ్ర రాష్ట్రంలో 2010-11 వ్యవసాయ సీజన్లో 17,478.35 కోట్ల పంటరుణాలు ఇవ్వాలి ఉండగా 12వేల కోట్లకు మించి రైతులకు రుణాలు అందలేదు. 2011-12 సం॥లో 20,971 కోట్లకు రుణాలు పెంచుతున్నట్లు ప్రభుత్వం ప్రకటించినా అదికూడా అమలుజరగలేదు. 2012-13 సం॥ వ్యవసాయ సీజన్లో 48వేలకోట్ల రుణాలు రైతాంగానికి అందచేస్తామని చెప్పినా అందులో సగం కూడా బ్యాంకులు రైతాంగానికి ఇవ్వలేదు. 2013-14 సీజన్లో 50వేల కోట్ల రుణాలు ఇస్తామని చెప్పి, 28,820 కోట్లు మాత్రమే ఇచ్చినట్లు తెలుస్తోంది. కోల్డ్ స్టోరేజీలకు, వ్యవసాయ యంత్రపరికరాలకు, వ్యవసాయ గిడ్డంగులకు, హార్వెస్టర్లకు, బిందుసేద్యం పరికరాలకు, అగ్రిప్రాసెసింగ్ పరిశ్రమలకు, తదితరాలకు భూస్వాములకు, బడా కార్పొరేటు సంస్థలకు ఇచ్చిన రుణాలను కూడా రైతాంగానికి యిచ్చిన పంటరుణాల లెక్కల్లో కలుపుతున్నారు. ఈవిధంగా రైతాంగానికి ఇస్తున్న పంటరుణాలు పెరిగినట్లుగా ప్రభుత్వం ప్రచారం చేసుకొంటోంది.

బ్యాంక్ ల నుండి కౌలురైతులకు కూడా అప్పులు అందజేస్తామని ప్రభుత్వం చెబుతూ వస్తోన్నా, గ్యారంటీ చూపకుండా వారికి రుణం ఇవ్వబోమని బ్యాంకులు తేల్చిచెప్పటంతో, కౌలురైతులకు రుణాలు ఎండమావిగానే మిగిలాయి. రాతపూర్వకంగా కౌలు హక్కులు ఉన్నవారిలో అతికొద్దిమందికి మాత్రమే బ్యాంక్ లు రుణాలుయిచ్చాయి. 2012-13 సంవత్సరంలో కౌలురైతులకు రెండువేల కోట్లరుణాల లక్ష్యాన్ని ప్రకటించినా వారికి అందచేసింది - ఖరీఫ్ కి 239.96కోట్లు, రబీకి 18.61 కోట్లు మాత్రమే! 2013-14 సం॥సీజన్లో అదే లక్ష్యాన్ని ప్రకటించినా 315కోట్లు మాత్రమే ఇచ్చారు. ద్వైక్రా మహిళా గ్రూపులకు యిచ్చినట్లు, కొన్ని రైతుసంఘాల గ్రూపులకు రుణాలు యిచ్చి, ఆ బృందంలోని రైతులంతా సమిష్టిగా బాధ్యతవహించే విధంగా నిర్దేశిస్తున్నారు.

రైతుల మొండిబకాయిల వసూలుకు ఆర్.ఆర్. చట్టాన్ని ప్రయోగిస్తామంటున్న బ్యాంక్ లు వాస్తవంగా రైతుల బాకీల మొత్తం ఎంత? ఎన్ని సంవత్సరాల నుండి అప్పు తీర్చలేదు? బ్యాంకులు పేర్కొంటున్న అప్పులో పరోక్ష అప్పులు ఎంత? అన్న వివరాలను చెప్పటంలేదు. రాష్ట్రంలో 2013 మార్చి నాటికి వివిధ ఆర్థిక సంస్థలు మొత్తంగా ఇచ్చిన రుణం 4,71,623 కోట్లు. అందులో వ్యవసాయ రంగానికి యిచ్చినది 1,25,760 కోట్లు మాత్రమే. కాగా, దీన్నో బకాయిలు 6,482 కోట్లు మాత్రమే. ఇందులో కూడా పరోక్ష రుణాలే ఎక్కువగా ఉంటాయి. సంవత్సరాల తరబడి లక్షల కోట్లరూపాయల బకాయిలను చెల్లించకుండా ఎగనామం బెడ్డున్న బడా పారిశ్రామికవేత్తల నుండి రుణవసూలు చేయలేని ప్రభుత్వమూ మరియు బ్యాంకు అధికారులు వారు నష్టాలపాలయ్యారని, అప్పుల్లో కూరుకుపోయారని చెబుతూ, వారు కోలుకునేందు కోసమంటూ ఈ బకాయిలను ఒక్క కలంపోటుతో రద్దుచేయటమేగాకుండా, తిరిగి వారికి అప్పులు ఇస్తున్నారు. ఒకే ఆస్తిని రెండు, మూడు బ్యాంకులకు తాకట్టుపెట్టినా, కళ్ళు మూసుకుని వందలకోట్లు అప్పులు యిచ్చిన బ్యాంకులు (డెక్లర్ క్రానికల్ ఉదంతం) తాకట్టులోని ఆస్తి నాదంటే నాదంటూ

కోర్టుల్లో తగాయిదా పడుతున్నాయి తప్ప, రెవిన్యూ రికవరీ చట్టం ద్వారా వసూలు చేయాలన్న ఊసుకూడా ఎత్తుకోలేదు. మరోవైపున పంట సప్లయోయి, అప్పుల్లో కూరుకుపోయి, ఆత్మహత్యలు చేసుకొంటున్న రైతులకు మాత్రం ఎటువంటి సహాయం అందించకపోగా, వారి నుండి అప్పులు రాబట్టేందుకు ఆర్.ఆర్. చట్టాన్ని ప్రయోగిస్తామని చెప్పటం ప్రభుత్వ రైతాంగ వ్యతిరేక విధానాలను, ఈ దోపిడీ పాలకుల వర్గస్వభావాన్నీ వెల్లడిచేస్తోంది.

1977లో జనతా ప్రభుత్వం ఏర్పాటుకు ముందు, ప్రకృతి వైపరీత్యాల కారణంగా నష్టపోయి అప్పుల ఊబిలో కూరుకుపోయిన రైతాంగం, తమ అప్పులను రద్దుచేయాలని ఆందోళన సాగించారు. జనతా ప్రభుత్వం ఏర్పాటు తర్వాత ఈ ఆందోళన ఉధృతం కావటంతో 50వేల రూ॥ల లోపు ఉన్న రైతుల అప్పులను రద్దుచేస్తున్నట్లు కేంద్ర ప్రభుత్వం ప్రకటించింది. ఆ తర్వాత 2002 సం॥ నుండి అతివృష్టి, అనావృష్టి, కరువుకాటకాల వలన రైతాంగం అప్పుల ఊబి నుండి బయటపడలేక బలవస్తరణాలకు పాల్పడుతున్న నేపథ్యంలో రైతుల అప్పులు రద్దు చేయాలనే ఆందోళనలు ముందుకొచ్చాయి. 2009లో తిరిగి అధికారంలోకి వచ్చిన యు.పి.ఎ ప్రభుత్వం 60వేల కోట్ల రైతుల అప్పులు రద్దుచేస్తున్నట్లు, అందుకు ప్రభుత్వం అదనపు ఆర్థికభారం మోయాల్సివస్తుందని, అయినా రైతాంగ ప్రయోజనం కోసం నిర్ణయం తీసుకొన్నామని గొప్పలు చెప్పుకొంది. ఈ రద్దువలన భూస్వాములు, ధనికరైతులు, సంపన్నవర్గాలే అధికంగా లబ్ధిపొందారు. ఈ విషయాన్ని కాగ్ బహిర్గతపర్చింది కూడా! ఎంతోమంది అర్హులైన రైతులకు రుణమాఫీ జరగలేదని, 22% ఖాతాలు తప్పుల తడకలని కూడా పేర్కొంది. గ్రామీణ ప్రాంతంలో రుణమాఫీ పొందిన వారిలో 55% భూస్వాములు, ధనికరైతులే ఉన్నారు. మన రాష్ట్రంలో 11వేల కోట్ల రూపాయల రైతుల అప్పులు రద్దుజరిగాయని చెబుతున్నా, ఏ రైతులు అందులో ఉన్నారన్నది బ్యాంకులు తెలియచేయటం లేదు. అత్యధికులకు ఇప్పటికీ అప్పు రద్దుపత్రాలు అందలేదు.

60వేల కోట్ల రూ॥ల రైతుల రుణాలు రద్దుచేశామని గొప్పలు చెప్పుకొనే ప్రభుత్వం, పారిశ్రామికవేత్తల భారీ రుణమాఫీ గురించి పెదవి విప్పటంలేదు. గత 13 సం॥రాల్లో పారిశ్రామికవేత్తలు చెల్లించాల్సిన 5లక్షల కోట్లకు పైగా బకాయిలను పాలకులు రద్దుచేశారు. దీంతో పోల్చుకొంటే రైతులకు చెందిన రుణాలరద్దు ఏపాటిది?!

సామ్రాజ్యవాదుల, కార్పొరేట్ సంస్థల ప్రయోజనాలకు అనుగుణంగా వ్యవసాయరంగాన్ని మలిచేందుకు చిన్న, సన్నకారు రైతులను వ్యవసాయం నుండి తొలగించే వ్యూహాత్మక విధానాలను పాలకులు అమలుచేస్తున్నారు. ఎరువుల, పురుగుమందుల, విత్తనాల ధరలు పెంచటం, పంటలకు న్యాయమైన ధర ప్రకటించకపోవటం, మార్కెట్ శక్తుల దోపిడీకి రైతాంగాన్ని గురిచేయటం, పంటరుణాలు అందచేయక పోవటం అందుకు అనుగుణంగానే జరుగుతున్నది. ఈవిధంగా రైతులకు సేద్యాన్ని నష్టదాయకంగాచేసి, వారు సేద్యాన్ని వదిలేవిధంగా, సేద్యం దండగనే అభిప్రాయాన్ని కలుగచేస్తున్నారు. ప్రభుత్వ విధానాల ఫలితంగా రైతులు అప్పులపాలై ఉన్న భూమినిసైతం అమ్ముకొని కూలీలుగా మారుతున్నారు. అప్పుల ఊబి నుండి బయటపడలేక వేలాదిమంది ఆత్మహత్యలు చేసుకొంటున్నారు. అనేకమంది రైతులు సాగు నుండి వైదొలుగుతున్నారు. ఇలాంటి స్థితిలోవున్న రైతాంగంపై అప్పుల వసూళ్ళకు ఆర్.ఆర్. చట్టాన్ని ప్రయోగిస్తామని చెప్పటం రైతుల ఆత్మహత్యలను విస్తరింపచేయటమేగాక చిన్న, సన్నకారు రైతులను సేద్యం నుండి తప్పించి, తద్వారా వ్యవసాయ భూములన్నింటినీ సామ్రాజ్యవాద కార్పొరేట్ సంస్థల పరంజేసే చర్యలను వేగిరపరచటమే!

వ్యవసాయాన్ని భారంగా మార్చి, దాన్ని దండగమారిదన్న అభిప్రాయం కలుగచేసి చిన్న, సన్నకారు రైతులను భూములను వదిలిపోయేటట్లుచేసి, వారి భూములను కార్పొరేట్ సంస్థలకు కట్టబెట్టే పాలకుల విధానాలను వ్యతిరేకించాలి. బకాయిల వసూలు పేరుతో రైతులపై ఆర్.ఆర్. చట్టప్రయోగాన్ని ఖండించాలి. చిన్న, సన్నకారు రైతుల అన్నిరకాల అప్పులు రద్దుచేయాలి. విత్తనాలు, ఎరువులు, పురుగుమందుల ధరలు తగ్గించాలి. చక్రవర్తీ లేకుండా కౌలురైతులతోసహా పావలావడ్డీకే రైతులకు పంటరుణాలు ఇవ్వాలి. రైతాంగానికి లాభసాటిగా న్యాయమైన ధరలు పంటలకు ప్రకటించి, ప్రభుత్వమే నేరుగా కొనుగోలు చేయాలి. వ్యవసాయ రంగంలో సామ్రాజ్యవాదుల పెత్తనాన్ని వ్యతిరేకించాలి. ఇందుకోసం యావత్ రైతాంగం ఉద్యమించాలి. ★

జెనీవా ఒప్పందం

ఇరాన్‌పై అమెరికా ఆర్థిక అణచివేత ఆంక్షలరద్దుకై దీర్ఘకాలిక పోరాటం

2013 నవంబర్‌లో జెనీవాలో ఇరాన్‌కు - అమెరికా, బ్రిటను, ఫ్రాన్సు, రష్యా, చైనా, జర్మనీలకు మధ్య కుదిరిన అణుఒప్పందాన్ని ఒక మైలురాయిగా ప్రసారమాధ్యమాలూ స్తుతిస్తున్నాయి. గత 34సం॥లుగా అమెరికా, ఇరాన్‌ల నడుమ కొనసాగుతున్న విభేదాల ముగింపుకు దీనినొక ప్రారంభంగా అనేకులు పేర్కొంటున్నారు. దీర్ఘకాలంగా రాజకీయంగా సాగించిన చర్చల ఫలితంగా ఈ ఒప్పందం వెలువడిందంటూ దీనిని ఓ 'విలువైన ప్రయోగం'గా ఒబామా పేర్కొన్నాడు. ఈ ఒప్పందం విజయవంతం కావటానికి 50శాతం అవకాశాలున్నాయన్నారు. ఈ చర్చల క్రమమంతటా ఫ్రాన్సు, ఇజ్రాయిల్ దేశం యొక్క భద్రతకు వకాల్తా పర్చుకొని, పేచీకోరుగా వ్యవహరించింది. ఫ్రాన్స్ విదేశాంగ శాఖామంత్రి ఈ చర్చలను 'మూర్ఖులక్రీడ'గా అభివర్ణించాడు. 'సకర్స్‌డీల్'ను ఫ్రాన్స్ అంగీకరించబోదని ఆయన హెచ్చరించాడు. ఈ క్రమం సాగినంతకాలం ఇజ్రాయిల్ ఈ చర్చలను వ్యతిరేకిస్తూ అరబి గగ్గోలు పెడుతూనే వుంది. ఒప్పందం కుదరటానికి అవకాశమున్న పరిస్థితుల్లో ఇజ్రాయిల్ అనుకూల వర్గాలు దానిని భగ్గుం చేసేందుకు ప్రచార కార్యక్రమాన్ని సాగిస్తూనేవచ్చాయి. ఇక, ఒప్పందం కుదిరి, సంతకాలు అయిపోయిన తర్వాత, ఇజ్రాయిల్ దీనిని ఓ 'చారిత్రక తప్పిదం'గా పేర్కొంది. ఇరాన్ నుండి తనను తాను కాపాడుకునే హక్కుని అది పునరుద్ఘాటించింది. ఈ ఒప్పందానికి ముందుగా, సౌదీఅరేబియా దీనిపై అనుమానాలను వ్యక్తంచేసింది. కానీ, ఒప్పందం జరిగిన తర్వాత ఆహ్వానించింది. ఇరాన్ విదేశాంగశాఖామంత్రి వివిధ దేశాలలో సుడిగాలి పర్యటనలు జరిపి, ఈ ఒప్పందం ఏ దేశ ప్రయోజనాలకీ భంగకరంకాబోదని గట్టిహామీనిచ్చాడు. ఇరాన్‌ను దీర్ఘకాలంగా శత్రువుగా పరిగణించిన సౌదీ అరేబియాతో అతను స్నేహహస్తాన్ని చాచటంతోపాటు, మధ్యప్రాచ్యంలో శాంతి, సుస్థిరతలకు కలిసి కృషిచేద్దామని ఆహ్వానించాడు.

కాగా, ఒప్పందంలో అంశాలేమిటి?

ఈ ఒప్పందం ప్రకారం - ఇరాన్ అణ్వాయుధాల తయారీకి అవసరమైన స్థాయికంటే తక్కువ స్థాయిలోనే తన యురేనియం శుద్ధికార్యక్రమాన్ని ఆపివేయాలి.

దీనికితోడు ఆరునెలల కాలవ్యవధిలో ఐక్యరాజ్యసమితి బృందాలను తన అణుప్రయోగ ప్రాంతాలకు ఇరాన్ అనుమతించిన తర్వాతే చమురు, ఆటో విడిభాగాలు, విమానయానం వంటి ముఖ్యమైన రంగాలపై విధించబడిన ఆంక్షలను తొలగిస్తారు.

ఇరాన్, తన యురేనియం శుద్ధి స్థాయిని 5 శాతానికే పరిమితం చేయటానికి ఒప్పుకుంది. అంటే అణ్వాయుధ తయారీకి అవసరమైన శుద్ధి స్థాయికంటే 90శాతం తక్కువకే ఇరాన్ అంగీకరించింది. ఇప్పటికే 20శాతం శుద్ధి చేయబడిన తన యురేనియం నిల్వలను తటస్థీకరించటానికి కూడా ఇరాన్ అంగీకరించింది.

ఇరాన్ చమురు ఎగుమతులలో మరిన్ని కోతలు విధించాలన్న అమెరికా పథకాలను ముందుకు సాగనీయకుండా ఈ ఒప్పందం నిరోధించింది. కానీ, అదే సమయంలో ఇరాన్ నుండి నేరుగా చమురు ఎగుమతులను కానీ లేదా వెస్ట్రన్ ఎనర్జీ మదుపరుల ద్వారాగానీ అమెరికా మార్కెట్‌లోకి ప్రవేశాన్ని అనుమతించలేదు. ఇరాన్ చమురు ఎగుమతిదారులు ప్రస్తుతానికి తక్కువస్థాయి మార్కెట్‌నే కలిగివున్నారు.

అమెరికా అధ్యక్షభవనం వెల్లడించిన వివరాల ప్రకారం “ఇరాన్ తన ఒప్పందానికి కట్టుబడి వుండేట్లయితే, చమురు అమ్మకాల ద్వారా 4.2 బిలియన్ డాలర్లను వాయిదాల పద్ధతిగా మార్చేందుకు అమెరికా అంగీకరిస్తుంది.”

అణురియాక్టరులో ఉపయోగించిన ఇంధనం నుండి ప్లాటోనియంను వేరుచేయటానికి అవసరమైన పునఃప్రక్రియ వ్యవస్థను, అణురియాక్టరు ఇంధన ఉత్పత్తి పనులను ఈ ఒప్పందం నిలిపివేసింది.

అణురియాక్టర్లకు ఇరాన్ ఇంధనం నింపరాదని, అణురియాక్టర్ల ప్రదేశానికి ఇంధనాన్ని భారజలాన్ని తరలించరాదని ఈ ఒప్పందం పేర్కొంది. దీనితో పాటుగా అరక్ వద్ద ఇరాన్ ప్రభుత్వం అదనపు అణురియాక్టరు విడిభాగాలను నెలకొల్పరాదని పేర్కొంది.

ఈ ఒప్పందం చాలా కొద్దిమేరకు మాత్రమే ఆంక్షలను సడలించిందనేది స్పష్టం.

అమెరికా మరియు యూరపుదేశాలు ఒక దశాబ్దకాలం క్రితం ఇరాన్‌పై విధించిన అన్యాయమైన, అణచివేతలతో కూడిన ఆంక్షల కత్తి, ఇరాన్ మెడపై ఎల్లప్పుడూ వేలాడుతూనే వుంటుంది.

ఈ ఒప్పందం ఎలా జరిగింది?

1979 నుండి శత్రుపూరిత సంబంధాలలోనున్న అమెరికా ఇరాన్‌ల నడుమ ఒక ఒప్పందానికి దారితీసిన చర్చల క్రమం ఎలా సాధ్యమైంది? దశాబ్ద కాలపు ఆంక్షల విధింపుతో ఇరాన్ దిగివచ్చి అమెరికా తదితర దేశాలతో కూర్చుని చర్చలు జరిపి అమెరికా నిర్దేశించిన విధంగా ఒక ఒప్పందంపై సంతకం చేసిందా? ఇరాన్‌ను దుష్టశక్తిగా అభివర్ణించే అమెరికా, ఇరాన్ చేబట్టిందంటున్న అణుకార్యక్రమాన్ని నిలుపుదల చేయకుంటే యుద్ధంతోసహా తీవ్రమైనచర్చలు చేపడ్డానని హెచ్చరించిన అమెరికా - ఇరాన్‌తో చర్చలకు, ఒప్పందానికి ఎందుకు సిద్ధమైంది? అంతర్జాతీయ పరిస్థితుల నేపథ్యంలో ఈ ప్రశ్నలను చర్చించి, విశ్లేషించుకోవాల్సి వుంది.

వివిధ దేశాల మధ్య సంబంధాలనేవి ఏకపక్షంగా వుండవని తప్పనిసరిగా గుర్తించాలి. దౌత్య సంబంధాలను మెరుగుగా సాగించటమనేది దేశాల మధ్య సంబంధాలలో ప్రధానమైనది. దౌత్యచతురత కొన్ని సందర్భాలలో ఒక ముఖ్యమైన స్థానాన్ని కలిగివుంటుంది.

ఇరాన్‌పై, గల్ఫ్ ప్రాంతంలోని ఇతర దేశాలపై అమెరికా అనుసరిస్తున్న ఆధిపత్య విధానాలపట్ల, అమెరికా జోక్యందారీ విధానాలు, హెచ్చరికలు, ఆదేశాల పట్ల ఇరాన్ తీవ్రమైన విమర్శనాత్మక వైఖరిని ప్రదర్శిస్తూ వచ్చింది. ఇజ్రాయిల్ దురహంకారాన్ని, పాలస్తీనా ప్రజల మాతృభూమిని వీరు దురాక్రమించటాన్ని ఇరాన్ తీవ్రంగా వ్యతిరేకించింది. ఇరాన్‌ను వేరుచేసి, ఒంటరిచేసి, ఆ దేశంపై దాడికి అన్నివిధాలా అమెరికా మోహరించిన పరిస్థితుల నడుమ కూడా ఇరాన్ దౌత్యపరమైన చర్చలకు ద్వారాల్ని తెరిచే వుంచి, చర్చలకు అనువైన అవకాశాన్ని చేజారనీయకుండా జాగ్రత్త వహించింది. అమెరికా తదితర సామ్రాజ్యవాద దేశాలు అత్యంత అధునాతన ప్రజా విధ్వంసక ఆయుధాల గుట్టలపై కూర్చుండి మరోవైపున ఇతర దేశాలు తమ ఆత్మరక్షణకోసం కొన్ని రకాలైన ఆయుధాలను తయారుచేసుకుంటే వాటన్నింటినీ రద్దుచేయాలని ఆదేశించే వారి పెద్దన్న వైఖరిని ఇరాన్ తీవ్రంగా వ్యతిరేకిస్తూ వచ్చింది.

తాను జనహనన అణ్వాయుధాలను తయారు చేయబోవటంలేదని ఇరాన్ పదేపదే నొక్కిచెప్పటంతో పాటుగా తన పరిశోధనా సంస్థలను, పరిశోధనా ప్రదేశాలను అంతర్జాతీయ నిపుణుల బృందాల తనిఖీకి ఎల్లవేళలా తెరిచేప్పించానని ప్రకటించింది. ఇప్పటి వరకూ నిర్వహించిన తనిఖీలేవీ ఇరాన్ అణ్వాయుధాల తయారీని చేపట్టి కొనసాగిస్తున్నదన్న అమెరికా ఆరోపణను నిరూపించలేకపోయాయి. అయినప్పటికీ, అమెరికా తన ఆరోపణను విడనాడలేదు. ఈ పరిస్థితుల నేపథ్యంలో అమెరికాతో చర్చల క్రమం ప్రారంభమైంది. ఒక ఒప్పందంతో ముగుస్తుండా లేదా అన్నది ఎక్కువభాగం అమెరికా వైఖరిపైనే ఆధారపడి వుంది.

అసోసియేటెడ్ ప్రెస్‌లోనూ ఏఐ లోనూ పేర్కొన్నవిధంగా ఒబామాకు, ఇరాన్ అధ్యక్షుడు హస్సన్ రౌహానీకి నడుమ 2013 ఆగస్టులోనే సమాలోచనలు, సమాచారం ఇచ్చివుచ్చుకోవటం ప్రారంభమైంది. దీని కొనసాగింపుగా అమెరికా, ఇరాన్ దౌత్యబృందాల నడుమ ఉన్నతస్థాయిలో ముఖాముఖి చర్చలు జరిగాయి. ఈవిధంగా జెనీవా ఒప్పందానికి రంగం సిద్ధం చేయబడింది.

దశాబ్దకాలపు ఆర్థిక ఆంక్షలు ఇరాన్‌ను చాలా ఇబ్బందులకు గురిచేశాయి. ఈ ఆంక్షలను రాజకీయంగా సంపూర్ణంగా వ్యతిరేకిస్తూనే, ఈ ఆంక్షలను నిరుపయోగమొనర్చటానికీ, అమెరికాకే ప్రతికూల ఫలితాలనిచ్చేవిధంగా వీటిని మలచటానికీ ఇరాన్ అన్ని ప్రయత్నాలూ చేసింది. ఈ ఆంక్షలను - ప్రత్యేకించి చమురు ఎగుమతులు, బ్యాంకింగ్ రంగంలో ఆంక్షలను - ఎదుర్కోవటానికి ఇరాన్ ఏడువిధాలైన యంత్రాంగాలను ఏర్పాటుచేసుకొంది. చమురు అమ్మకాలను డాలర్లలో సాగించే అవకాశాలను అమెరికా నిరాకరించటాన్ని; ఇరాన్‌ను మినహాయించి మిగిలిన పెట్రోలియం గుత్త ఉత్పత్తిదారులతో ఒక కూటమిని ఏర్పాటుచేసి తద్వారా కృత్రిమంగా డాలర్ విలువను, డిమాండ్‌ను పెంచుకోవాలనుకున్న అమెరికా ప్రయత్నాలను యూరోడాలర్లలో తన చమురు వ్యాపారాన్ని సాగించటం ద్వారా ఇరాన్ తిప్పికొట్టింది. మరోవైపున ఇరాన్ - చైనా, భారతదేశం, జపాన్, దక్షిణకొరియా, టర్కీ వంటి దేశాలతో సాధారణ మార్కెట్లను ఏర్పరచుకుంది. టర్కీతో వ్యాపారంలో

డాలర్ మారకం బదులుగా చమురు ఎగుమతిచేసి - బంగారాన్ని దిగుమతి చేసుకుంది. చైనాతో, భారతదేశంతో అత్యధిక వ్యాపారాన్ని రూపాయి, యువాన్‌లతోనే ఇరాన్ జరిపింది. అయిల్ వనరులు సమృద్ధిగావున్న ఇరాన్ బార్దరు (చమురును ఎగుమతిచేసి, తన దేశానికి అవసరమైన సరుకులను దిగుమతి చేసుకునే) పద్ధతిలో వ్యాపారాన్ని సాగించి ఆవిధంగా తన విదేశీ వాణిజ్యాన్ని గణనీయంగా పెంచుకుంది.

దీనితో, ఇరాన్‌పై విధించిన ఆంక్షలను ఎత్తివేసేదిశగా యోచించటానికి అమెరికా నెట్టుబడింది. దశలవారీగా, ఒక క్రమంలో తిరిగి ఇరాన్‌ను డాలర్ మారకంలోకి తీసుకొని రావటం ద్వారా ప్రస్తుతం ఇబ్బందులనెదుర్కొంటున్న పెట్రోడాలర్ ప్రమాణాన్ని స్థిరీకరించుకోవాలని యోచించింది.

రష్యా, చైనాలతో పెరుగుతున్న ఇరాన్ సంబంధాల గురించి అమెరికా కలవరపడింది. దీనిని ఎలా నిలువరించాలి లేదా, ఎలా ఈ ధోరణిని వెనక్కు గొట్టాలనేది ప్రస్తుతం అమెరికాకొక గంభీరమైన సమస్యగా వుంది.

ఇరాన్ దేశంగుండా వివిధ పైపులైన్లను వేయటం ద్వారా దాని ఆర్థిక ప్రయోజనాలను దెబ్బతీసి, ఇరాన్ చర్యలను నిరోధించాలని అమెరికా మరియు పశ్చిమ దేశాల సామ్రాజ్యవాదులు ఆశించారు. యురేనియన్ ఇంధనవనరులను తమకనుకూలంగా మళ్ళించు కోవాలని వారు ఆశించారు. టర్కీ ద్వారా పశ్చిమసియా మరియు కాస్పియన్ తీరం నుండి యూరప్‌లోకి నాబ్యుకో - వెస్ట్రన్ పైప్‌లైన్ ప్రాజెక్ట్ ద్వారా ఇంధన వాయువును చేరవేసే పథకాన్ని పునరుద్ధరించాలని, ఈ పథకంలోకి ఇరాన్‌ను లాగడం ద్వారా ఆ దేశ విస్తృతమైన చమురు వాయువును కొల్లగొట్టవచ్చని వారు ఆశించారు. ఈ పథకం ఆచరణ రూపం తీసుకుంటే, యూరప్ ఖండానికి విదేశీ చమురు వాయువును సరఫరాచేస్తూ దానిపై తన గుత్తాధిపత్యం ద్వారా యూరప్ ఖండంపై అసాధారణమైన ప్రభావాన్ని నెరిపే రష్యా ప్రయత్నాలకు అది అడ్డుకట్ట వేయగలుగుతుందని వారు భావించారు.

రష్యా స్థావరానికి దగ్గరగానున్న ఇరాన్‌కు చెందిన భారీ చమురు వాయు క్షేత్రమైన సౌత్ పార్స్ నుండి చమురు వాయువును వెలికితీసే ఇరాన్ - ఇరాక్ - సిరియా(ఐబిఎస్) ప్రాజెక్టులో ఇరాన్ ఒక కీలకమైన భాగస్వామిగా వుంది. సముద్రాంతర్భాగం నుండి గ్యాస్ పైప్‌లైన్‌ను గ్రీసు దేశంలోకి వేయాలనే ప్రతిపాదనకు అనుగుణంగా యూరప్ ఖండంలోని సౌత్‌స్ట్రీమ్ పైపులైన్‌కు రష్యా అంగీకారం తెలిపింది. రెండు పైపులైన్లకు గ్రీసు కూడలిబిందువైతే, యూరప్‌లోకి ఒక స్వతంత్ర లైను ద్వారా పర్షియన్ గల్ఫ్‌లోని చమురు వాయువును చేరవేయాలనే పశ్చిమదేశాల కలను అది నెరవేరనీయదు. ఇరాన్ - పాకిస్తాన్ - ఇండియా పైప్‌లైన్‌ను చైనా వరకు పొడిగించేందుకు ఇరాన్ ప్రతిపాదించింది. ఈ పరిణామాలన్నీ అమెరికాను తీవ్రంగా కలవరపరిచిన అంశాలు.

ఇరాన్ - అమెరికాల నడుమ నిరంతరాయంగా కొనసాగుతున్న వైరుధ్యాలు, శత్రుత్వాలు నేపథ్యంలో గల్ఫ్ ప్రాంతంలో రానున్న కాలంలో చమురు యుద్ధం తీవ్రతరమయ్యే అన్ని అవకాశాలూ వున్నాయి. చమురు వనరులపైనా, చమురు సరఫరా మార్గాలపైనా అదుపు కోసం సామ్రాజ్యవాద శక్తుల నడుమ పోటీ తీవ్రతరమయ్యే అవకాశముంది. ఇరాన్‌తో అంతులేని శత్రుత్వం అమెరికాకు మరింత అననుకూల పరిస్థితిని, తన ప్రత్యర్థులకు, పోటీదారులకు అనుకూల పరిస్థితిని కల్పిస్తుంది.

అమెరికా మధ్యప్రాచ్యంలో ఇప్పటికే తన ఆధిపత్య, జోక్యందారీ చర్యల కారణంగా ప్రజా వ్యతిరేకతను, పెరుగుతున్న అమెరికా వ్యతిరేక రాజకీయ పరిస్థితిని ఎదుర్కొంటున్న నేపథ్యంలో, ఇరాన్‌తో హింసాత్మక తగువుకు దిగితే, అది ఊహకందని నష్టాలను తనకు మిగులుస్తుంది. సద్దాం అనంతర కాలంలో ఇరాక్ దేశంలో నెలకొల్పిన అమెరికా ప్రాపకంలోని ప్రభుత్వ పాలన ప్రతిపక్షాల నెదుర్కొంటూ, ప్రజల ప్రతిఘటనలను ఎదుర్కొంటూ నిలదొక్కు కోవాలంటే కూడా, దాని మనుగడ, స్థిరత్వం ప్రధానంగా ఇరాన్‌పై ఆధారపడి వుంది. ఆప్సనిస్టాన్‌లో అమెరికా దురాక్రమణకు వ్యతిరేకంగా ప్రజల ప్రతిఘటన కొనసాగుతోంది. ఇది సమీప భవిష్యత్తులో చల్లారుతుందని అమెరికా భావించటం లేదు. ఇరాన్‌తో నిరంతర శత్రుత్వ సంబంధాలతో వుంటూ ఈ పరిస్థితులన్నింటినీ సక్రమంగా నడపగలనని అమెరికా భావించలేకపోతోంది.

అమెరికా ఆధిపత్య స్థానంలో కూర్చుని, ఇరాన్‌తో మొరటుగా వ్యవహరిస్తే, అది - అమెరికా పట్ల ఇరాన్ పాలకుల దృక్పథాన్ని కూడా మరింత వ్యతిరేకంగా ధృఢపరచి, ఇరాన్ పాలకులు అమెరికా చర్యలను మరింత సమర్థవంతంగా తిప్పికొట్టగలిగే విధానాల నెంచుకోవటానికి దారితీస్తుంది. జెనీవా ఒప్పందమనే చిన్న అంశంతో పరిస్థితిని మరింత దిగజారకుండా అమెరికా నిరోధించదలుచుకుంది. ఒబామా చెప్పిన విధంగా, జెనీవా ఒప్పందాన్ని అమెరికా 'విలువైన ప్రయోగంగా' పరిగణిస్తున్నది.

ఒప్పందం తదనంతర పరిణామాలు

జెనీవా ఒప్పందం, అమెరికా నిర్దేశించిన పరతులకు ఇరాన్ తలోగ్గి రూపొందించినదిగా ఒబామా చెప్పుకోజూస్తున్నాడు. అతను ఇలా పేర్కొన్నాడు : “ఇరాన్ అణ్వాయుధం తయారుచేయకుండా నిరోధించేందుకు కావలసినన్ని పరిమితులు అందులో విధించబడ్డాయి”. “ఇరాన్‌కు అత్యంత ప్రీతిపాత్రమైన అణుబాంబు తయారీ మార్గాన్ని ఒప్పందం సులభంగా అడ్డుకోగలిగింది.”

అతను ఇలా హెచ్చరించాడు : “ఒప్పందంలో పేర్కొన్న అంశాలకు ఇరాన్ మధ్యంతర ఒప్పంద కాలపరిమితి అయిన రానున్న ఆరుమాసాల కాలంలో కట్టుబడకపోయినట్లయితే, వాషింగ్టన్ తిరిగి ఆంక్షలు విధిస్తుంది; మరింత వత్తిడిని తీవ్రం చేస్తుంది.”

ఒప్పందంపై ఇరాన్ విదేశాంగ శాఖామంత్రి మహమ్మద్ జావేద్ జరీఫ్ సమ్రతగా మాట్లాడుతూ ఈ ఒప్పందం “మొదటి అడుగు మాత్రమే”నని, “గతంలో మేము అనుసరించిన విధానానికి భిన్నమైన దిశలో, నమ్మకాన్ని పెంపొందించుకునే దిశలో ప్రయాణించటం ప్రారంభించాల్సిన అవసరం వుందని” పేర్కొన్నాడు.

అమెరికా విదేశాంగ శాఖామంత్రి జాన్ కెర్రీ మాట్లాడుతూ “అణ్వస్త్ర వ్యాప్తినిరోధక ఒప్పందంగానీ లేదా జనీవా ఒప్పందంగానీ యురేనియం శుద్ధి చేసుకొనే నిర్దిష్టహక్కును కల్పించటంలేదు. రానున్న ఆరునెలల కాలంలో అది చర్చలలో అంశంగా వుంది.” అని పేర్కొన్నాడు. “అణ్వస్త్రవ్యాప్తి నిరోధక ఒప్పందంపై సంతకం చేసినప్పటికీ, శాంతియుత ప్రయోజనాలకు అణుశక్తిని అభివృద్ధి చేసుకొనే నిరాకరించవీలులేని హక్కు” తనకుందని ఇరాన్ నొక్కి చెప్పింది. జెనీవా ఒప్పందంపై సంతకం చేసిన రష్యా, చైనాలు కూడా, “అంతర్జాతీయ అణుశక్తి సంస్థ యొక్క ఖచ్చితమైన రక్షణప్రమాణాలతో, యురేనియం శుద్ధిచేసుకోవటంతో సహా, అణుశక్తిని శాంతియుత ప్రయోజనాలకు ఉపయోగించుకునే ఇరాన్ హక్కును జెనీవా ఒప్పందం కూడా గుర్తించింద”నే అంశాన్ని నొక్కిచెప్పాయి.

జెనీవా ఒప్పందం తర్వాత అమెరికా నూతన ఆంక్షలను విధించిందని, ఈ వైఖరి ఒప్పందస్ఫూర్తికి విరుద్ధమని ఇరాన్ ఆరోపించింది. దీనికంటే ముందుగా ఇరాన్ విదేశాంగశాఖామంత్రి మాట్లాడుతూ ఇరాన్‌కు విరుద్ధంగా వాషింగ్టన్ నూతన ఆంక్షలు విధించేట్లయితే జెనీవా ఒప్పందం ‘మృతప్రాయం’ అవుతుందని హెచ్చరించాడు.

ఈ విధంగా జెనీవా ఒప్పందం... అమెరికా సామ్రాజ్యవాదులు ఇరాన్‌పై విధించిన అన్యాయమైన ఆర్థిక అణచివేత ఆంక్షలకు తార్కిక ముగింపు పలికే చర్చల క్రమానికి దోహదపడగల్గే మార్గాన్ని చూపలేదు; అదేవిధంగా, ఈ ఒప్పందం అమెరికా, ఇరాన్‌ల నడుమనున్న శత్రుత్వాలకు, విభేదాలకు మూలమైన ప్రాథమిక సమస్యలనూ పరిష్కరించబోవటంలేదు. ప్రస్తుత ఒప్పందం దీర్ఘకాలంపాటు ఇరాన్ సాగించిన అత్యంత కష్టతరమైన, క్లిష్టమైన పోరాటంలో భాగంగా అమెరికా సామ్రాజ్యవాదాన్ని వెల్లడిచేయటానికి; అమెరికా బెదిరింపులు, జోక్యం, ఆధిపత్యాలలేని దేశంగా మనగలిగేందుకు సమానత్వం, సార్వభౌమత్వాలపై తనహక్కును పునరుద్ఘాటించటానికి తోడ్పడగలదు. ★

**THE VOICE OF
INDIAN REVOLUTION
A CPI(M-L) TRIBUTE TO
COMRADE KANU SANYAL**

Price : Rs. 150/-

For Copies :

Mythry Book House
Jaleel street, Karl Marx Road,
VIJAYAWADA - 2

అమెరికా కండకావరాన్ని భారతదేశ లొంగుబాటుతత్వాన్ని ఏకకాలంలో వెల్లడిచేసిన దేవయాని అరెస్టు ఉదంతం

అమెరికా దేశంలోని న్యూయార్కు నగరంలో, భారతదేశం తరపున సీనియర్ దౌత్యాధికారిణిగా, డిప్యూటీ కాన్సుల్ జనరల్ గా పనిచేస్తున్న దేవయాని భోట్రాగడ్‌ను డిసెంబరు 12 (2013)న అక్కడి వీసా అధికారులు ఆమె వీసా మోసానికి పాల్పడిందనే ఆరోపణమీద, ఆమెను అమర్యాదగా సంకెళ్ళు వేసి అరెస్టుచేసి తీసుకువెళ్ళటమే కాకుండా ఎటువంటి సభ్యతా, సంస్కారాలు లేకుండా ఆమెను వివస్త్రను చేసి సోదాచేయటమే కాకుండా, ఆమె మర్మాంగంలోనూ, మలద్వారంలోనూ సోదా చేయటమే గాకుండా, ఆమె నుండి డి.ఎన్.ఎ పరీక్షకు అవసరమైన నమూనాలను తీసుకోవటమే కాకుండా, ఆమెను దుర్మార్గమైన నేరస్థులు, మాదక ద్రవ్యాల నేరస్థులతోపాటు ఒకే గదిలో నిర్బంధించారు. 2.45 మిలియన్ డాలర్లు (రూ. 1.5 కోట్లు) భారీమొత్తం పూచీకత్తుగా యిచ్చాక మాత్రమే ఆమెను జామీనుపై విడిచిపెట్టారు. ఆమె ఒక యితర దేశానికి చెందిన, దౌత్యరక్షణలు కల దౌత్యాధికారి అన్న విషయం కూడా పట్టించుకోకుండా ఆమెను అగౌరవపరిచారు. ఇంతకీ ఆమెపై చేయబడ్డ ఆరోపణ ఏమిటి? అంటే, ఆమె తన పనిమనిషి వీసా విషయంలో తప్పుడు వివరాలు అందించిందట! దానికే అంత దారుణంగా, అవమానకరంగా ఒక క్రూర, ఘోర నేరస్పడిపట్ల వ్యవహరించినట్లు వ్యవహరించాలా? అంటే, తమ దేశాల చట్టప్రకారం అది తీవ్రమయిన నేరం కనుక, నేరస్థులు ఎవరైనప్పటికీ, తమ దేశంలోని చట్టాన్ని అమలుచేసే వ్యవస్థ, ఎటువంటి మెతకతనం చూపించకుండా కఠినంగా వ్యవహరిస్తుందంటూ, అమెరికా పాలకులు ఆ వీసా అధికారుల దారుణ ప్రవర్తనను సమర్థిస్తూ, తమ ప్రభుత్వమూ, చట్టాలూ ఎంతో న్యాయనిష్ఠగల ధర్మశీలత కలిగినవన్నట్లు గర్వంగా ప్రకటిస్తున్నారు.

సత్సంబంధాలతోకూడిన, మిత్రసంబంధాలు గల ప్రపంచంలోని రెండు అతిపెద్ద ప్రజాస్వామిక దేశాలుగా, వ్యూహాత్మక భాగస్వామ్య బంధాన్ని ఏర్పాటు చేసుకొన్నట్లుగా పదే పదే అమెరికా, భారతదేశాలు ఒకవైపు ప్రకటించుకొంటూ వుండగానే, మరోవైపు తన వ్యూహాత్మక భాగస్వామియైన, మిత్రదేశమైన భారత దౌత్యాధికారి పట్ల, అమెరికన్ అధికారులూ, అమెరికా దేశమూ ఈ రకంగా అమర్యాదగా, సభ్యతా సంస్కారాలు లేకుండా ఎందుకు ప్రవర్తించింది? అన్న ప్రశ్నకు జవాబు తేలిగ్గానే అర్థమవుతుంది.

ప్రపంచంలో ఏకైక అగ్రరాజ్యంగావున్న సామ్రాజ్య వాద అమెరికా యితరదేశాలను కానీ, యితర దేశాల చట్టాలనుకానీ, యితర దేశాల సార్వభౌమాధికారాన్ని కానీ గుర్తించనంతటి, అంగీకరించనంతటి స్థాయికి పేట్రేగిపోయి, దురహంకారపూరితంగా తయారైంది. అందువల్లనే అమెరికా, భారతదేశం పట్ల కూడా అదే దురహంకారవైఖరితో వ్యవహరిస్తోంది. తానే ప్రపంచంలో అతిశక్తిమంతురాలినన్న అగ్రరాజ్య దురహంకారంతో, ప్రపంచమంతటికీ తనకు తానే చక్రవర్తిగా నియమించుకొని తదనుగుణంగా పొగరుగా వ్యవహరిస్తోంది.

మనదేశపు ఉన్నతాధికారుల పట్లా, ప్రముఖుల పట్లా యిదేవిధంగా అనుచితంగా, అగౌరవపూర్వకంగా అమెరికా ప్రవర్తించటమన్నది కొత్తవిషయమేమీ కాదు. 2002లో నటుడు అమీర్ ఖాన్‌ను చికాగో విమానాశ్రయంలో బట్టలువిప్పి సోదాచేయటమే కాకుండా అతడిని పలుప్రశ్నలు వేసి వేధించారు. 2002, 2003 సం॥లలో భారతదేశపు మాజీ రక్షణమంత్రి జార్జి ఫెర్నాండెజ్‌ను బట్టలువిప్పి సోదా జరిపారు. 2009లో జాన్ అబ్రహంను, అతడు ఆఫ్ఘనిస్తాన్ పర్యటించాడన్న కారణంగా, న్యూయార్కు విమానాశ్రయంలో ఎఫ్.బి.ఐ. అధికారులు నిలిపివేశారు. 2009 ఆగస్టులోనూ, 2012 ఏప్రిల్‌లోనూ నటుడు పార్థాభ్ ఖాన్‌ను న్యూజెర్సీ, న్యూయార్క్ విమానాశ్రయాల్లో నిలిపివేశారు. 2009లో భారత మాజీ రాష్ట్రపతి ఎ.పి.జె.కలాంను, మనదేశపు ఢిల్లీ విమానాశ్రయంలోనే, అమెరికా విమాన సంస్థకు చెందిన ఉద్యోగులు వళ్ళంతా తడిమి సోదాచేశారు. తిరిగి 2012లో, న్యూయార్క్‌లోని కెన్నడీ విమానాశ్రయంలో ఆయనను ఒళ్ళంతా తడిమి సోదాచేశారు. భారతదేశపు విమానయాన శాఖామంత్రి ప్రఫుల్లపటేల్‌ను సెప్టెంబరు 10, 2010న చికాగో విమానాశ్రయంలో - ఆయన పుట్టినతేదీ, మరో ప్రఫుల్లపటేల్ పుట్టినతేదీతో సరిపడిందనే కారణంతో - నిలిపివేశారు. 2010 డిసెంబరులో మిసిసిపి విమానాశ్రయంలో, భారతదేశపు

దౌత్యవేత్త శ్రీమతి మీరాశంకర్‌ను వళ్ళంతా తడిమి సోదాకు గురిచేశారు. వైద్యం నిమిత్తం అమెరికా వెళ్ళిన సోనియాగాంధీకి అక్కడి కోర్టు జారీచేసిన వారంటును - 1984 సిక్కుల ఊచకోతకు చెందిన ఫిర్యాదులపై -చేతికి అందించారు. అదేవిధంగా ఆ కోర్టువారంటును భారత ప్రధాని మన్మోహన్‌సింగ్‌కు, పంజాబు ముఖ్యమంత్రికి భారతదేశంలో అందజేశారు.

ఈరకంగా పదే, పదే అమెరికా మనదేశానికి చెందిన ప్రముఖులనూ, ఉన్నతాధికారులనూ, చట్టం అమలుపేరుతో అవమానపరుస్తూనే వుంది. వారిపట్ల అమర్యాదపూర్వకంగా వ్యవహరిస్తూనే వుంది. ఇందుకు కేవలం దురహంకారపూరితంగా వ్యవహరిస్తున్న సామ్రాజ్యవాద అమెరికాపైననే పూర్తి నిందను వేయలేము. అమెరికా దేశం ఆవిధంగా మనపట్ల దురహంకారపూరితంగా వ్యవహరించటానికి మనదేశ పాలకులు అమెరికా దేశానికి ఊడిగం చెయ్యటమన్నది కూడా ప్రధానకారణమే. భారత పాలకులు - పాలక వర్గాలూ దేశపు చట్టాలకన్నా, దేశపు పార్లమెంటుకన్నా దేశపు సార్వభౌమాత్మ్యంకన్నా, దేశప్రజల ప్రయోజనాల కన్నా, సామ్రాజ్యవాద అమెరికాదేశపు ఆర్థిక, సైనిక, ప్రపంచాధిపత్య ప్రయోజనాలకే ప్రాధాన్యతను యిస్తూ, అవి పెంపొందించుకు అహర్నిశలూ తోడ్పటమే తమ పవిత్రకర్తవ్యంగా ఎంచుకొని, రాజాని మించిన రాజభక్తిని చూపించటమే తమ విద్యుక్త ధర్మంగా ఎంచుకొని, అమెరికన్ సామ్రాజ్యవాదానికి ఊడిగం చేయటం వల్లనే, అమెరికా మనపట్ల అమర్యాద పూర్వకంగా, అవమానకరంగా వ్యవహరిస్తోంది. భారత పాలకులూ - పాలకవర్గాలూ, అమెరికా సామ్రాజ్య వాదంపై పరాధీనులుగా వుండటం వల్లనే యిటువంటి అవమానకరమైన దేశగౌరవానికి, సార్వభౌమాత్మానికి వ్యతిరేకమయిన యిటువంటి ఘటనలు పదే, పదే సంభవిస్తున్నాయి.

ప్రస్తుత ఘటన విషయంలో తప్పు, పైన పేర్కొన్న ఏ యితర అవమానకరమైన ఘటనపట్ల కూడా భారత ప్రభుత్వంకానీ, భారత పాలకులు కానీ నామమాత్రంగా నైనా నిరసన, వ్యతిరేకతలను తెలిపిన సందర్భాలులేవు. దేశ గౌరవ, సార్వభౌమాత్వాలను పరిరక్షించుకొనేందుకు తమకు గల హక్కులను నొక్కిచెప్పుకొన్న సందర్భం ఒక్కటి కూడా లేదు.

భారత, అమెరికా దేశాల మధ్య మైత్రీసంబంధం, వ్యూహాత్మక భాగస్వామ్య సంబంధం నెలకొని వుందని ఎంతగా ప్రచారం కావించబడుతున్నప్పటికీ, వాస్తవానికి అమెరికా దేశానికి, భారత దేశానికి మధ్యగల సంబంధం యజమానీ - సేవకునికి గల సంబంధంగానే రూపుదిద్దుకొని కొనసాగుతుంది. అందువల్లనే ఆఖరుకు భారతదేశపు నాయకుల, వ్యక్తులందరి యింటర్నెట్, టెలిఫోను సంభాషణలపై అమెరికా దేశానికి చెందిన జాతీయ భద్రతా సంస్థ, నిఘా జరుపుతోందనే దారుణమైన విషయం బహిరంగంగా వెల్లడయినప్పటికీ కూడా, దేశ వ్యవహారాలూ - రహస్యాలలోకి చొరబడుతోందని వెల్లడయినప్పటికీ కూడా, భారత ప్రధాని దానిని పట్టించుకోకుండా వాషింగ్టన్ పర్యటనకు వెళ్లాడు. ఇదే అంశంపై బ్రిజిల్ దేశపు అధ్యక్షుడు దిల్మా రూసెఫ్ తన నిరసనను వ్యక్తంచేస్తూ, తన అమెరికా పర్యటనను రద్దుచేసుకున్నారు.

ప్రస్తుత ఘటనలో -దేవయాని అరెస్టుకు చెందిన అనుమతిని, అమెరికన్ దేశపు అంతర్గత వ్యవహారాల శాఖ - మన భారతదేశపు విదేశీ కార్యదర్శి సుజాతా సింగ్ వాషింగ్టన్ పర్యటనలో వున్నప్పుడే - మంజూరు చెయ్యటాన్ని బట్టి చూస్తే, అమెరికా దేశం మనలను ఎంతగా లెక్కచేయటమే, ఒకవైపు పరస్పర మైత్రి అనే పాట పాడుతూనే మనల్ని ఎంతటి నిర్లక్ష్యంతో చూస్తోందో అర్థం చేసుకోవచ్చును. సైనిక, సాంకేతిక కండకావరంతో వున్న సామ్రాజ్యవాద అమెరికా, దాసులుగా వున్న భారత పాలకులనూ, పాలక వర్గాలనూ, వారు ఏలుతున్న భారతదేశాన్ని అణుమాత్రంగా కూడా లక్ష్యపెట్టటమే.

సోవియటు పతనానంతరం అగ్రరాజ్య అమెరికాతో, భారతదేశపు సంబంధాలు పటిష్టపడ్డాయని చెప్పున్న దానికి అర్థం, సామ్రాజ్యవాద అమెరికా యొక్క వ్యాపార, వాణిజ్య మిలటరీ ప్రయోజనాలు, భారతదేశం ద్వారా పెంపొందాయని అర్థం చెప్పుకోవాల్సి వుంటుంది. అమెరికా యొక్క వ్యూహాత్మక ప్రయోజనాలకు, కార్పొరేటు ప్రయోజనాలకు అనుగుణంగా భారతదేశం తల్గొందని అర్థం

చేసుకోవాల్సి వుంటుందని, అనుభవాలు నిర్దేశిస్తున్నాయి.

అమెరికా అడిగినదల్లా చేయటానికి భారతదేశ పాలకులు అత్యుత్పన్నారనటానికి, పార్లమెంటును కూడా కాదని, భారత ప్రభుత్వం చేసుకొన్న భారత - అమెరికా పౌర అణుఒప్పందం ఒక స్పష్టమయిన ఉదాహరణగా ఉంది. ఆర్థిక మాంద్యంలో చిక్కుకొని, మునిగిపోతున్న అమెరికన్ కంపెనీలను రక్షించటం కోసం భారత ప్రభుత్వం ఆ దేశపు కంపెనీలకు భారీఎత్తున మూలధన పరికరాలు కొనుగోలుచేసే ఆర్థర్థను యిచ్చింది. ప్రపంచీకరణ విధానాల అమలుకు భారత మార్కెట్ల ద్వారాలను తెరిచిన నాటినుండి, యితర దేశాల బహుళజాతి కంపెనీలకన్నా అమెరికన్ బహుళజాతి కంపెనీలకే ఎక్కువ ప్రాధాన్యతనిచ్చింది. రక్షణశాఖకు చెందిన వైమానిక విభాగంలో 50వేల కోట్లరూపాయల పరికరాల కొనుగోలుకు అమెరికన్ కార్పొరేషన్లకు ఆర్థర్థ యిచ్చింది. అమెరికా ట్రెజరీ బాండ్లలో 60 బిలియన్ల డాలర్ల పెట్టుబడిని పెట్టి కొనుగోలు చేసింది. శ్రీలంక, ఇరాన్‌కు చెందిన అమెరికా విదేశీ విధానాలకు భారతదేశం తన మద్దతును యిచ్చింది. అమెరికాకు చెందిన విద్యాసంస్థలకు భారతదేశపు కార్పొరేటు వర్గాలు ఎంతో ఉదారంగా మిలియన్ల డాలర్ల పెట్టుబడి పెట్టాయి. అదే భారతదేశపు విద్యాసంస్థల విషయంలో వారు అటువంటి ఉదారతను చాలా అరుదుగా చూపిస్తారు. టెర్రరిస్టులకు, నిరంకుశ ప్రభుత్వాలకూ, కమ్యూనిస్టు విప్లవకూ వ్యతిరేకంగా యిరు దేశాలకూ పరస్పర లాభం చేకూర్చేవిధంగా పోరాడే సహజ మిత్రుడిగా, అమెరికాను భారత పాలకులూ - పాలకవర్గాలూ భావిస్తున్నాయి. అమెరికా మూలాలకు చెందిన భారతీయులు, అమెరికా ఎన్నికలలో రాజకీయ పార్టీలకు ఎంతో ఉదారంగా భారీమొత్తాలను చందాలు యిస్తారు.

అయితే అమెరికా మాత్రం భారతదేశపు భద్రత, గౌరవాల గురించి నామమాత్రంగా కూడా ఆసక్తి చూపించటమే. అది భారతదేశంతో, ఒక వలస రాజ్యంతో వ్యవహరించే పద్ధతిలో వ్యవహరిస్తోంది. భారతదేశం యొక్క ఆత్మగౌరవాన్ని, తనకు స్వాధీనం చేయమని శాసిస్తోంది. భారతదేశం నుండి అమెరికాకు వెళ్ళే నైపుణ్యంగల ఉద్యోగులపై కఠిన నియమ నిబంధనలను విధిస్తోంది. ఇంతా చేస్తే భారతదేశంలోకి 2013 సెప్టెంబరు వరకూ అమెరికా నుండి వచ్చిన ప్రత్యక్ష విదేశీ పెట్టుబడి కేవలం 2 మిలియన్ల డాలర్లు మాత్రమే. ఇందులో 20శాతం సర్వీసు రంగంలో పెట్టినదే. విదేశీ సంస్థాగత పెట్టుబడులపై ఉదారమైన పన్ను వసూలు విధానాలుకావాలని పట్టుబట్టే అమెరికా, భారతదేశంలోకి సాంకేతికతను బదిలీ చేయటానికికానీ, స్థిర ఆస్తులలో పెట్టుబడులు పెట్టడానికిగానీ మొత్తంగా తిరస్కరిస్తోంది.

ధర్మం గురించీ, చట్టం గురించీ, ధర్మ బద్ధత గురించీ, చట్టబద్ధత గురించీ వాదించే అమెరికా నేడు పాకిస్తాన్, ఇరాక్, ఆఫ్ఘనిస్తాన్, లిబియా, యెమెన్, ఇరాన్, సిరియాలపై పైలెటురహిత విమానదాడులు జరిపిస్తూ, ఆయా దేశాలపై బాంబులు కురిపిస్తూ వందలాది పౌరులను చంపుతూ, ఇదంతా చట్టసమ్మతమే అని వాదిస్తోంది. ఈ మారణహోమ విధానాలను సమర్థించేందుకూ, తన తరపున ఏజెంటుగా వ్యవహరించేందుకు భారతదేశాన్ని అమెరికా వ్యూహాత్మక భాగస్వామిగా చేసుకొన్నది.

ప్రపంచ వాణిజ్య సదస్సులో అమెరికా నిర్దేశించిన, ప్రగతి నిరోధక నాలుగు సంవత్సరాల “శాంతి నిబంధన”ను భారతదేశంచేత ఒప్పించి యితర బదుగు దేశాలను వంచివంచేసి - తమ తమ దేశాల్లో వ్యవసాయ సబ్సిడీలను రద్దుచేయించి, ప్రజల ప్రయోజనాలను వమ్ముచేయించటం కోసమే - భారతదేశాన్ని అమెరికా వ్యూహాత్మక భాగస్వామిగా చేసుకొన్నది.

న్యాయం, ధర్మం గురించి మాట్లాడే అమెరికా హేగ్‌లో వున్న అంతర్జాతీయ న్యాయస్థానాన్ని గుర్తించదు. అలా గుర్తించని ఏకైక “ప్రజాస్వామ్య” దేశం అమెరికానే. ఆరకంగా అమెరికా ప్రపంచంలో ఎవరికీ జవాబుదారీ కానట్లుగా, తనను తాను రూపొందించుకొని, దురహంకారంతో వ్యవహరిస్తోంది.

మరోవైపు అమెరికా, తాను తన దేశంలో భారత దౌత్యవేత్తలకూ, దౌత్యాధికారులకూ కల్పించని అనేక

రక్షణలనూ, ప్రత్యేక సదుపాయాలనూ భారతదేశంలో వారికి కల్పించుకొంది. భారతపాలకులు రాజకన్నా ఎక్కువ రాజభక్తి చూపిస్తూ అమెరికన్ దౌత్యవేత్తలకూ, అమెరికన్ పౌరులకూ అనేక రక్షణలనూ, ప్రత్యేక సదుపాయాలనూ కల్పించటమే కాకుండా, వాటిని ఆ అమెరికన్ దౌత్యవేత్తలు, పౌరులూ దుర్వినియోగం చేస్తున్నా కూడా పట్టించుకోకుండా, అమెరికన్ దేశ దౌత్యవేత్తల మెప్పు పొందటానికే ప్రాకులాడుతున్నారు.

భోపాల్‌లో విలయాన్ని సృష్టించి వేలమంది మరణాలకూ, లక్షలమంది జీవితాలు తరతరాలుగా ధ్వంసం కావటానికి కారణమైన యూనియన్ కార్పైడ్ అధిపతి వారన్ ఆండర్సన్‌ను, నేటికీ భారతప్రభుత్వానికి అప్పగించి, న్యాయవిచారణను ఎదుర్కోటానికి అమెరికా అంగీకరించటంలేదు. భారత పాలకులు అందుకు పట్టుబట్టటమే. యూనియన్ కార్పొరేషన్ల కొనుగోలు చేసిన ‘డౌ’ కంపెనీ నుండి తగు నష్టపరిహారాన్ని పసూలుచేయటానికి అమెరికా మాత్రమేకాక భారత బడాబూర్జువా - పెట్టుబడిదారీవర్గమూ, భారత పాలకులూ అంగీకరించటమే.

ముంబై టెర్రరిస్టు దాడుల నిర్వహణలో కీలకమయిన పాత్ర నిర్వహించిన సి.ఇ.ఎ. ఏజెంటు డేవిడ్ హెడ్లీని భారతదేశానికి అప్పగించటానికి అమెరికా నిరాకరిస్తోంది. భారతదేశం అందుకు పట్టుబట్టటమే.

2008 నవంబరు 26న ముంబయిలో దాడిచేసిన టెర్రరిస్టులలో ఆరుగురిని ఉద్ధాయా అనే ప్రాంతంలో నివసించే అనితా రాజేంద్ర అనే మహిళ చూశారు. చనిపోయిన టెర్రరిస్టుల మృతదేహాలు అవేనని ఆమె గుర్తుపట్టారు. కనుక, ముంబయిపై దాడిచేసిన టెర్రరిస్టులలో కనబ్ లేదనేదానికి ప్రత్యక్షసాక్షి అయిన ఆమె నవంబరు 27న ఇండియా టీ.వి.లో దాని గురించి వివరించారు. దీనిని చూసిన అమెరికా పోలీసు అధికారులు ఆమెను రహస్యంగా ప్రత్యేక విమానంలో అమెరికాలోని కోర్టుముందుకు తీసుకెళ్ళి, ఆమె వాంగ్మూలాన్ని నమోదుచేసి, తిరిగి ముంబయి పంపించివేశారు. ఈ వివరాలు ప్రముఖంగా పత్రికల్లో వచ్చినా అమెరికా దాక్షిణ్యాన్ని భారత పాలకులు ఇదేమిటని నిలదీయలేదు.

రవీందర్‌సింగ్ అనే ‘రా’ సంస్థ అధికారి అమెరికా తరపున మనదేశంలో గూఢచర్యం చేస్తున్నట్లు పసిగట్టి అతన్ని అరెస్టుచేసే యత్నంలో భారతదేశం వుండగా, అతడిని చాటుగా అమెరికా, తన దేశానికి తప్పించింది. ఇప్పుడు తన ఆశ్రయంలోనే అతణ్ని పెట్టుకుంది.

ప్రస్తుత వివాదానికి, కారణమైన సంగీత (దేవయాని యింటి పనిమనిషి) కూడా అమెరికాకు చెందిన, భారతదేశంలో గూఢచర్యం జరుపుతున్న గూఢచారేనని, అందువల్లనే ఆమెను, ఆమె కుటుంబ సభ్యులను అమెరికాకు తప్పించి, దేవయానిపై అక్రమకేసు పెట్టి భారతదేశాన్ని అమెరికా భాక్సెమయిల్ చేస్తూ, అసలు విషయాన్ని ఇంటి పనిమనుషుల కనీస వేతనం-అన్న మానవహక్కుల సమస్యగా చిత్రీకరించి, ప్రక్కదారి పట్టించటం జరుగుతోందన్న వాదనలు కూడా బలంగా వినబడుతున్నాయి.

కార్మికుల కనీస వేతనం గురించి, భారత దౌత్యవేత్తలపై కేసులు బనాయిస్తున్న అమెరికన్ అధికారులూ, అమెరికన్ నాయకులూ తమ దేశంలోనే అమలయ్యే కనీస వేతన చెల్లింపు ఉత్తర్వుల గురించి మాత్రం మాట్లాడరు.

రస్సెల్ సేజ్ ఫౌండేషన్ అనే ఒక స్వతంత్ర పరిశోధనా సంస్థ తాజాగా వెల్లడించిన వివరాల ప్రకారం “అమెరికాలో ఫ్యాక్టరీలు, భవన నిర్మాణం, ప్యాకేజింగ్, హౌస్‌కిటింగ్ వంటి అనియత పరిశ్రమల్లో పనిచేస్తున్న శ్రామికుల్లో కనీసం 60 శాతం మందికి తక్కువ వేతనాలు చెల్లించబడుతున్నాయి. అమెరికన్ కార్మికుల్లో సుమారు 70 శాతం మందికి ఓవర్‌టైం పనిచేసినందుకు అదనపు వేతనం చెల్లింపబడటమే. ఇలా చట్టాన్ని ఉల్లంఘిస్తున్న యజమానులను బెడీలు వేసి అరెస్టుచేసి, బట్టలాడదీసి సోదాచేసిన ఘటనలు రికార్డుల్లో ఒక్కటి కూడా లేదు. తక్కువ వేతనం చెల్లిస్తున్నందుకు యజమానిపై తిరగబడి, చట్టప్రకారం గంటల లెక్కన ఎక్కువ చెల్లించాలని డిమాండ్ చేసిన ఒక ఫ్యాక్టరీ రెస్టారెంటు కార్మికురాలినే అడ్డోబరులో అరెస్టుచేశారు! అమెరికా న్యాయశాఖ ఈ కేసును పరిగణనలోకి తీసుకోలేదు. అసంఘటిత రంగంలో దాదాపు 60శాతం మందికి, గంటకు ఒక →

ముజఫర్ నగర్ మతఘర్షణలు - మేధావుల బృందపర్వటన - నిర్ధారణలు

ఉత్తరప్రదేశ్ రాష్ట్రంలోని ముజఫర్ నగర్, షామిలి జిల్లాలలోని పట్టణ, గ్రామీణ ప్రాంతాలన్నింటా 2013 సెప్టెంబరు, అక్టోబరు నెలలో తీవ్రమైన మతహింస చెలరేగింది. పెద్దసంఖ్యలో ముస్లిములు వారి గ్రామాల నుండి తరిమివేయబడ్డారు. ప్రాణాలరచేత బెట్టుకొని కట్టుబట్టలతో స్త్రీలు, వృద్ధులు, పిల్లలు చెట్టుకొకరు పుట్టకొకరుగా చెల్లాచెదురై వివిధప్రాంతాలలో నెలకొల్పిన బాధితుల శిబిరాలలో తలదాచుకుంటున్నారు. దాడులు జరిగి రెండు, మూడు నెలల కాలం గడిచినా ఆ దాడుల సమయంలో అదృశ్యమైన కొందరి జాడ ఈనాటికీ తెలియరాలేదు. కనుక వారు జీవించివుండక పోవచ్చని భావించవలసి వస్తోంది.

వేలాది ముస్లిముల కుటుంబాలు హిందూ మతోన్మాదుల దాడులకు గురయ్యాయి. పెద్ద సంఖ్యలో వారి ఇండ్లు లూటీ చేయబడ్డాయి. అనేక ఇండ్లు ధ్వంసం చేయబడి, నేలమట్టం చేయబడ్డాయి. అనేకమంది ముస్లిము మహిళలు అత్యాచారాలకు గురయ్యారు. దాదాపు లక్షమందికిపైగా ముస్లిము ప్రజానీకం నిర్వాసితులయ్యారు. వీరంతా చిన్నా, పెద్దా 20దాకా సహాయశిబిరాలలో తలదాచుకుంటున్నారు. కొన్ని సామాజిక సంస్థలు ఈ శిబిరాలను నిర్వహిస్తుండగా రాష్ట్రప్రభుత్వం ఈ శిబిరాలలో తలదాచుకున్నవారికి ఆహారపదార్థాలు, పాలు, మందులు మొదటి రెండు వారాల పాటు సరఫరాచేసింది. ఆ తర్వాత క్రమంగా ఆపివేసింది. దాక్టర్లు అడపాదడపా వచ్చి వెళ్ళటం మినహా వైద్యసౌకర్యం సక్రమంగా అందటంలేదు; శిబిరాలలో మందుల కొరత తీవ్రంగావుంది. ‘జవుల’ లోని ఓ బాధితుల శిబిరంలో ఈ కాలంలో 50మంది గర్భవతులు నెలలు నిండి ప్రసవించారు. వీరికి ప్రభుత్వ వైద్యసేవలేవీ అందలేదు. కొందరికి ఆయా శిబిరాల్లోనే వున్న మహిళలు, మరికొందరికి అందుబాటులో వున్న ప్రైవేటు వైద్యశాలల్లో కాన్పులు చేశారు.

32మంది పిల్లలు ఈ శిబిరాలలో మృత్యువాత బడ్డారని తెలియచేస్తూ ముజఫర్ నగర్ డివిజనల్ కమిషనర్ ఒక నివేదికను ప్రభుత్వానికి అందించాడు. చలితీవ్రత కారణంగా, సహాయ శిబిరాలలో తగిన సౌకర్యాలు లేక న్యూమోనియాతో వీరంతా మరణించారని ఆ నివేదికలో పేర్కొన్నాడు. రాష్ట్ర ప్రభుత్వ సీనియర్ పోలీసుశాఖ కార్యదర్శి చలికారణంగా మరణాలు సంభవించాయనటం అవాస్తవమని, అదే

నిజమైతే సైబీరియాలో ఒక్క ప్రాణి బతకగలిగేది కాదనే అహంకారపూరిత ప్రకటన చేశాడు.

కాగా, ఇటీవల కాలంలో రాష్ట్ర ప్రభుత్వం ఈ సహాయ శిబిరాల నుండి కూడా బాధితులను బలవంతాన పంపించివేసే తన ప్రయత్నాలను ముమ్మరం చేసింది. కొన్ని శిబిరాలలో ఈ చర్యలకు పోలీసు బలగాలను కూడా ప్రయోగిస్తోంది. బాధితులకు రిలక్షల చొప్పున నష్టపరిహారం చెల్లించామని, అయినా వారు సహాయ శిబిరాలను వదిలివెళ్లటంలేదని; పెరుగుతున్న చలి కారణంగా ఈ శిబిరాలలోనే వుంటే మృత్యువాతపడవలసి వస్తుందంటూ ప్రభుత్వం తన చర్యలను సమర్థించుకో జూస్తుంది. తిరిగి స్వస్థలాలకు వెళితే వారికి అన్ని విధాలా రక్షణ, భద్రతా చర్యలను కల్పిస్తామనే భరోసానివ్వకుండా ప్రభుత్వం బాధ్యతా రహితంగా వ్యవహరిస్తోంది.

ఈ నేపథ్యంలో -

- మతహింస చోటుచేసుకోకుండా ముందస్తు చర్యలు తీసుకొని మతఘర్షణలను నిరోధించటంలోనూ; లేదా మతహింస చెలరేగిన పిదపనైనా వెనువెంటనే స్పందించి దానిని కట్టడిచేయటంలోనూ; మత హింసకు కారకులైన వారిని కఠినంగా శిక్షించటం లోనూ ప్రభుత్వ, పోలీసుశాఖలు నిర్వహించిన పాత్రను పరిశీలించేందుకు -
- నిర్వాసితులైన బాధితుల సహాయ పునరావాస సౌకర్యాల కల్పనలోనూ; బాధితులకు పరిహారం చెల్లిస్తున్న తీరుతెన్నులనూ; శిబిరాలలో తలదాచుకున్న బాధితులను తిరిగి వారిప్రాంతాలకు పంపించటంలోనూ ప్రభుత్వం, దాని వివిధ శాఖలు నిర్వహిస్తున్న పాత్రను పరిశీలించేందుకు -
- పశ్చిమ - ఉత్తరప్రదేశ్ లోని ప్రాంతాలలో మతహింస చెలరేగటానికి దారితీసిన ఆర్థిక, సామాజిక, రాజకీయ పరిస్థితులను అధ్యయనం చేసేందుకూ - ఢిల్లీకి చెందిన కొందరు మేధావుల బృందం బాధిత ప్రాంతాలలో విస్తృతంగా పర్యటించి ఓ నివేదికను విడుదల చేశారు.

డా॥ ఇష్ మిశ్రా (ఢిల్లీ విశ్వవిద్యాలయం రాజనీతి శాస్త్ర ఆచార్యులు), డా॥ మోహనరావు (జెఎన్ యు, సెంటర్ ఫర్ సోషల్ మెడిసిన్ అండ్ కమ్యూనిటీ హెల్త్ ఆచార్యులు), డా॥ వికాస్ వాజ్ పేయి (జెఎన్ యు, పిహెచ్ డి స్కాలర్), ప్రగ్యాసింగ్ (జర్నలిస్ట్) ఇంకా డా॥

సుభాష్ త్యాగి (మీరట్, మీద్రా కళాశాల భూగోళశాస్త్ర అధ్యాపకులు), ప్రవీణ్ రాజ్ త్యాగి (గ్రీన్ లాండ్ పబ్లిక్ స్కూల్ ప్రిన్సిపాల్)... ఈ బృందంలో సభ్యులుగా వున్నారు.

ఈ బృందసభ్యులు మొదటివిడతగా 2013 అక్టోబర్ 30న హత్యలు జరిగిన ప్రాంతాలైన మహమ్మద్ పూర్ రాయ్ సింగ్, హుస్సేన్ పూర్ తదితర గ్రామాలలో పర్యటించారు. తిరిగి 2013 నవంబర్, 9, 10 తేదీలలో బాధితుల శిబిరాల ప్రాంతంలో పర్యటించి మతఘర్షణల పూర్వాపరాలను విస్తృతంగా అధ్యయనం చేశారు.

ఉత్తరప్రదేశ్ రాష్ట్రాన్ని పాలిస్తున్న సమాజ్ వాది పార్టీ ప్రభుత్వం, బాధితులు తిరిగి తమ స్వగ్రామాలకు వెళ్ళే హక్కును నిరాకరిస్తూ, రిలక్షల రూ॥ల పరిహారాన్ని వారిచేతుల్లో బెట్టి, తప్పుడు ఒప్పుదలపత్రాలపై సంతకం చేయించుకుంటున్నదని పత్రికలలో రావటానికి ముందే ఈ అంశం ఈ బృందం దృష్టికి వచ్చింది. ఆందోళన కరమైన ఈ వార్తలలో వాస్తవాలను పరిశీలించేందుకు కూడా ఈ బృందం పూనుకుంది.

2013 సెప్టెంబరు, అక్టోబరులలో జరిగిన ముజఫర్ నగర్ మతఘర్షణలలో అత్యధికంగా ప్రాణాలు కోల్పోయింది, తమ స్వస్థలాల నుండి నిర్వాసితులైంది - ముస్లిము ప్రజానీకమేనేది నిర్వివాదాంశం. ఆ ప్రాంత సీనియర్ సూపరిండెంట్ సమాచారం ప్రకారం ఈ మతఘర్షణల్లో 52మంది చనిపోగా అందులో 37మంది ముస్లిములు, 15మంది హిందువులు అని పేర్కొన్నారు. వాస్తవానికి ఈ సంఖ్య మరింత అధికంగా వుంది. అంతేగాక, జాడతెలికుండా పోయిన వారిసంఖ్య దీనికి కలవలేదు.

2013 సెప్టెంబరు 8న నంగ్లా మందపూర్ వద్ద జరిగిన మహా పంచాయత్ కు 50వేలమంది హిందువులు - అందులో అత్యధికులు జాట్ కులస్థులు - హాజరయ్యారు. అప్పటికే ఉన్మాదాన్ని తలకెక్కించుకున్న వీరు ట్రాక్టర్లలో ఆయుధాలు ప్రదర్శిస్తూ కేకలుపెడతూ భయోత్పాత వాతావరణాన్నిసృష్టిస్తూ, ముస్లిము వ్యతిరేక నినాదాలతో రెచ్చగొడుతూ గ్రామాల గుండా ప్రదర్శనగా మహాపంచాయత్ కు చేరుకున్నారు. ఈ సభలో ముస్లిముల పట్ల తీవ్రవిద్వేషాన్ని వెళ్ళగ్రక్కుతూ, హిందూ మతతత్వవాదులు, బిజెపి సంఘపరివార్ శక్తులు విషపూరితమైన రెచ్చగొట్టే ప్రసంగాలు చేశారు.

చట్టబద్ధమయినవని సమర్థించుకొంటూనే, ఆమె అరెస్టుకు కారణమయిన పరిస్థితుల పట్ల మాత్రమే అమెరికా ప్రభుత్వం విచారం వ్యక్తంచేసింది. దేవయాని అమెరికా కోర్టు విచారణకు లోబడి వుండాలనే షరతుమీదే, ఆమెకు ఐక్యరాజ్యసమితి దౌత్యాధికారిగా ఈ ఘటన అనంతరం భారత ప్రభుత్వం బదిలీ చేసినందున, ఆ హోదాకు యివ్వవలసిన దౌత్యరక్షణను యిస్తూ, అమెరికా నుండి వెళ్ళిపోమన్న ఆమెను ఆదేశించింది. తిరిగి అమెరికాలో అడుగుపెడితే ఆమెను అరెస్టుచేస్తామని నిర్వ్వందంగా చెప్పింది. చావుతప్పి కన్ను లోట్టపోయిన విధంగా, చిట్టచివరకు బ్రతుకుజీవుడా అంటూ భద్రను, బిడ్డలను అమెరికాలోనే వదిలేసి, దేవయాని భారతదేశానికొచ్చేసింది.

ఇక యిప్పుడు అటు మీడియా, యిటు భారత బడాపెట్టుబడిదారీ వర్గం, భారత - అమెరికా దేశాల సంబంధాల ప్రాశస్త్యం గురించీ, ఆ అవశ్యకత గురించీ నొక్కిచెపుతూ, వాటిని గతంలో మాదిరి పునరుద్ధరించు కోవాల్సిందిగా భారత ప్రభుత్వానికీ, పాలకులకూ హితవు చెబుతున్నారు. భారత పాలకులూ అందుకు యిష్టంగానే వున్నారు.

మరొక విచిత్రమయిన విషయమేమంటే, ఒకవైపు ప్రగల్భాలు పలుకుతూ, అమెరికా వ్యతిరేకత నటిస్తూ, దేశభక్తిని ఈ ఘటన ఆధారంగా చాటుకోదలుచుకున్న రెండు ప్రధాన రాజకీయ పార్టీల యొక్క చిత్తశుద్ధిలేమిని ఈ దేశభక్తి నినాద హోరులో భారత ప్రజలు చూడలేకపోయారు.

డిసెంబరు 12న దేవయాని అపమాన పూరితంగా అరెస్టు చేయబడితే, అమెరికా నుండి ‘క్షమాపణ’ డిమాండు చేస్తున్న పాలక కాంగ్రెసు పార్టీ “భారత డిప్యూటీ కాన్ఫర్ జనరల్ పట్ల అమెరికా వ్యవహరించిన తీరు చాలా బాధాకరమైన విషయం” అన్న ప్రధాని మన్మోహన్ సింగ్, మన్మోహన్ సింగ్ అధ్యక్షతన గల దేశభద్రతా కేబినెట్ కమిటీ, (యంకా దేవయాని భారతదేశం చేరకుండానే) డిసెంబరు 20న, అంటే ఘటన జరిగిన వారం రోజుల్లోనే ‘భారతదేశపు వైమానిక దళాలకు అవసరమైన ఆరు సి-130 జె

ఈ మహా పంచాయత్ నుండి తిరిగి వెళ్ళే క్రమంలో దారిపొడవునా గ్రామాలలో ముస్లిములను లక్ష్యంగా చేసుకొని ఘోరమైన దాడులు సాగించారు. దీన్ని కొన్నిచోట్ల ముస్లిములు సంఘటితంగా ఎదుర్కొన్నారు. ఈ ఘర్షణలలో దాడులకు పాల్పడిన జాట్ కులస్థులుకొందరు హతలయ్యారు.

ముస్లిములపై ఘోరమైన హత్యాకాండ, ముస్లిమ్ మహిళలపై అత్యాచారాలు, ముస్లిముల ఇళ్ళకూల్చివేత, ఇళ్ళలూటీ, బలవంతంగా ఇళ్ళ నుండి బయటకు గెంటివేయటం, వారి కళ్ళ ఎదుటే గృహదహనాలు పెద్దపెత్తున జరిపారు. సెప్టెంబర్ 8న ఉద్దేశ్యపూర్వకంగా మతతత్వకక్షల రెచ్చగొట్టుడు చర్యలతో జరిగిన మతహింస మినహా, సెప్టెంబరు 8వ తేదీకి ముందు ఈ ప్రాంతంలో ఏ విధమైన మతవిద్వేషాలు, మతఘర్షణలు లేవు.

తదనంతర రెండు నెలల కాలంపాటు ఒక పథకం ప్రకారం ఈ ఘర్షణలు వివిధ గ్రామాలలో సాగాయనేది తమ పరిశీలనలో స్పష్టమైందని బృందసభ్యులు పేర్కొన్నారు. కాగా, హిందువులపై జరిగిన దాడులుగా చెప్పబడుతున్నవి కూడా - మొత్తం హిందువులకు వ్యతిరేకంగా ఎక్కుబెట్టి ఉన్మాదంతో చేసినవికావనీ, మహాపంచాయత్ నుండి తిరిగివచ్చే క్రమంలో ముస్లిములను లక్ష్యంగా చేసుకొని ఉన్మాదాన్ని తలకెక్కించుకొని దాడులకు పాల్పడిన జాట్ కులస్థులను ఎదుర్కొనేక్రమంలో మాత్రమే జరిగినవనీ బృందసభ్యులు పేర్కొన్నారు. ఇంతేగాక, జాట్లు, ముస్లిములు కలిసి నివశిస్తున్న గ్రామాల్లోనూ లేదా ముస్లిములు అధికసంఖ్యలో వున్న గ్రామాలలోనూ జాట్లపైగానీ లేదా ఇతర హిందువులపైగానీ ముస్లిములు పనిగట్టుకొని దాడులకు పాల్పడలేదని కూడా ఈ బృందసభ్యులు స్పష్టంచేశారు.

అనధికారిక సమాచారం ప్రకారం దాదాపు లక్షమంది ముస్లిము ప్రజానీకం వారి స్వస్థలాల నుండి నిర్వాసితులుకాగా, ఈ బృందం పర్యటించే సమయానికి ప్రభుత్వలెక్కల ప్రకారం 50,955 మంది ముస్లిములు మాత్రమే సహాయ శిబిరాలలో తలదాచుకుంటున్నారని తెలిపారు. ముస్లిములపై 11 పోలీసు స్టేషన్ల పరిధిలో జరిగిన దాడుల గురించిన ఫిర్యాదులపై పోలీసులు 540 ప్రాథమిక దర్యాప్తు నివేదికలలో 6వేల మందిపై కేసులు నమోదుచేశారు. **(తరువాయి 7వ పేజీలో)**

➔ డాలరుకు పైగా తక్కువ వేతనం చెల్లిస్తున్నారు. దుస్తుల తయారీ, జాళి పరిశ్రమ, రిపేరు సర్వీసుల్లో చట్ట ఉల్లంఘనలు విపరీతం. ఈ 3 రంగాల్లో 40శాతం కార్మికులకు కనీస వేతనపట్టం కన్నా తక్కువ చెల్లింపు జరుగుతోంది. ఇంటిపనివారి విషయంలో ఉల్లంఘనలు మరీ ఎక్కువ. కార్మికులకు వ్యతిరేకంగా వర్తవివక్ష ఎక్కువగా ఉంది. కార్మికులు ఫిర్యాదుచేసినా, యజమానుల ఎదురుదాడి తీవ్రంగా వుంటోందని కూడా ఆ నివేదిక తెలియచేస్తోంది.

అమెరికాలో అలా వుంటే, భారతదేశంలో వున్న అమెరికా దౌత్య కార్యాలయాల్లో, వేతన చెల్లింపులు - భారతీయ ఉద్యోగులకు యిచ్చే వేతనాలు - మరీ ఘోరంగా వున్నాయి. క్రిందిస్థాయి ఉద్యోగులకు, భారతదేశ చట్టాలు నిర్ణయించిన కనీస వేతనాలకన్నా తక్కువగానే వున్నట్టు, పని పరిస్థితులు దారుణంగా వున్నట్టు యీ సందర్భంలో బయటపడింది.

అందువలన ఇంటి పనిమనిషికి, న్యూయార్కు చట్టాల ప్రకారం కనీస వేతనం చెల్లించబట్టేదంటూ, భారత దౌత్యాధికారి దేవయానిపట్ల అసభ్యంగా, అమర్యాదగా వ్యవహరించిన అమెరికా అధికారుల వైఖరి, దాన్ని సమర్థిస్తున్న అమెరికన్ ప్రభుత్వ వైఖరిల ఉదంతం - దెయ్యాలు వేదం వల్లించినట్టుగా, ప్రజాస్వామ్యాన్ని గురించి అనుక్షణం వల్లించే, శాంతిని గురించి ప్రవచించే సామ్రాజ్యవాద అమెరికా, కేవలం నిరంకుశత్వాన్ని ఆచరణలో అమలు జరుపుతోందన్న వాస్తవాన్ని నిరూపిస్తోంది.

ఈరకంగా భారత - అమెరికా దేశాల సంబంధాలకు కారణభూతంగా వున్న సమస్యలు యింతటి లోతయినవీ, మవులికమయినవీ, భారతదేశ ప్రయోజనాల పరిరక్షణకు సంబంధించినవీ కాగా, వీటిపట్ల - భారతదేశం, భారత పాలకులూ, పాలకవర్గాలూ అనుసరించాల్సిన సక్రమ విధానాలకు చెందినవిగా, యివి కేవలం దేశ ప్రజల మానసిక ఉద్వేగాలకు సంబంధించినవిగా చిత్రీకరిస్తూ, దేవయాని ఉదంతంలో చౌకబారు ఉద్వేగాలు రెచ్చగొట్టి, తద్వారా రాబోయే ఎన్నికల్లో ఓట్లు మూటగట్టుకొనే యత్నాలకు

ప్రధాన రాజకీయ పార్టీలైన కాంగ్రెసు, బి.జె.పి.లూ వీటితోపాటు బహుజన సమాజ్ పార్టీ, సమాజ్ వాదీ పార్టీ, రిపబ్లికన్ పార్టీ; తెలుగుదేశం పార్టీల లాంటి ప్రాంతీయ పార్టీలు ఈ సమస్యపై గొంతుచించుకొని అరవటం వంటి చర్యలు నవ్వుతెప్పిస్తున్నాయి. ఎంత గట్టిగా అరిస్తే, అంత గొప్ప దేశభక్తులు అని ప్రజలు భావించాలని ఈ పార్టీల నాయకత్వాలు పోటీపడుతున్నట్టు కన్పిస్తున్నాయి.

భారతీయ జనతాపార్టీ అయితే, ఇది యు.పి.ఎ ప్రభుత్వపు మెతక విదేశీ విధానం వలన దేశానికి జరిగిన అగౌరవంగా చెప్పుతూ, ఐ.పి.సి. 377 ప్రకారం భారతదేశంలో వున్న అమెరికా దేశానికి చెందిన స్థలింగ సంపర్కులైన దౌత్యవేత్తలను అరెస్టుచేయమని సలహా ఇచ్చింది. బహుజన సమాజ పార్టీ, దేవయాని దళితులాలవటం వల్లనే ఈ విషయంలో ప్రభుత్వం గట్టిగా పట్టించుకోవటంలేదని వాదించింది. సమాజవాదీ పార్టీ అయితే ఏకంగా, రాబోయే ఎన్నికల్లో పోటీ చేయటానికి దేవయానికి లోకసభ అభ్యర్థిగా టికెట్టు యిస్తానంది. రిపబ్లికన్ పార్టీ, ముంబయిలో అమెరికన్ ఫాస్ట్ ఫుడ్ స్టోర్స్ పై దాడులు జరిపింది. తెలుగుదేశం పార్టీ కొన్నిచోట్ల నిరసన ప్రదర్శనలు నిర్వహించింది. పార్లమెంటు సభ్యులయితే చట్టసభల్లో వీరంగం చేశారు. ‘కుక్కకాటుకి చెప్పుదెబ్బలా’ వ్యవహరించాలని ప్రభుత్వాన్ని కోరారు.

కాంగ్రెసు పాలకులు తామెరికన్నా తక్కువకాదు అన్నట్లు, అమెరికా క్షమాపణ చెప్పేదాకా వదిలిపెట్టం అంటూ హూంకరించారు. తమది మెతక ప్రభుత్వం కాదన్నట్లు చెప్పుకోవటం కోసం, భారతదేశం అమెరికన్ దౌత్యవేత్తలకు, అధికారులకు, వారిఅనుయాయులకూ, వారు కోరకుండానే కల్పించిన అనేక ప్రత్యేక సదుపాయాలను రద్దుచేశారు. అమెరికాను లొంగ దీస్తామని ప్రగల్భాలు పలికారు.

అయినా అమెరికన్ ప్రభుత్వం యివేమీ పట్టించు కోలేదు. దేవయానిపై కేసును ఉపసంహరించుకోలేదు. క్షమాపణ చెప్పలేదు. దేవయాని అరెస్టు, అందుకు అనుసరించిన పద్ధతులూ సక్రమమయినవనీ,

సూపర్ హెర్బ్యులిస్ స్పెషల్ ఆపరేషన్ విమానాలను రూ.4,000 కోట్లుపెట్టి అమెరికా నుండి కొనుగోలు చేయాలన్న ప్రతిపాదనకు అంగీకరించింది. ఆ మేరకు అమెరికన్ వైమానికదళంతో ఒప్పుదందంపై భారతదేశం సంతకం చేసింది.

మరోవైపు అమెరికాపట్ల కఠినంగా వ్యవహరించాలని రెచ్చగొడుతున్న బి.జె.పి, డిసెంబరు 20న యిలా ఘనంగా ప్రకటించింది : “ముంబయిలో డిసెంబరు 23న జరిగే, నరేంద్రమోడి ర్యాలీకి, ఆహ్వానించబడ్డ ముంబయిలోని అమెరికా కాన్సులే జనరల్ కు పంపిన ఆహ్వానాన్ని ఈ దేవయాని ఘటన మూలంగా ఏర్పడిన పరిణామాల మూలంగా వెనక్కి తీసుకోబోము”.

పై రెండు ఉదంతాలు చూస్తే అమెరికా వ్యతిరేకత పట్ల వీరికెంత చిత్తశుద్ధి వుందో అర్థమవుతుంది. ఈ రెండు ప్రధాన పార్టీలూ దేశభక్తి - గౌరవం పేరిట, ఈ ఘటన ఆధారంతో ప్రజల ఉద్వేగాన్ని రెచ్చగొట్టి, ఓట్లు దండుకోవటాన్ని తమ లక్ష్యంగా ఎంచుకున్నాయి తప్ప, వీరికి నిజమైన, అమెరికా వ్యతిరేకతలేదని స్పష్టమవుతోంది.

పాలకులూ, పాలకవర్గాలూ అమెరికన్ సామ్రాజ్యవాదంయొక్క సేవకులు. అమెరికన్ సామ్రాజ్యవాదానికి సేవకులుగా, దళారీలుగా వుంటూ తమ స్వప్రయోజనాలనూ, అధికారాన్నీ, సంపదనూ పెంపొందించుకునే లక్ష్యంతో వున్నవారు. నిజమైన అర్థంలో ఈ వర్గాలు భారతదేశపు గౌరవాన్నీ, సార్వభౌమత్వాన్నీ కాంక్షించటంలేదు, పరిరక్షించ బానుకోవటంలేదు. దేవయాని ఉదంతం నుండి నేర్చుకోవాల్సిన గుణపాఠం యిదే!

అందువలన నిజమైన దేశభక్తులైన ప్రజలే, సామ్రాజ్యవాదానికి ప్రత్యేకించి అమెరికన్ సామ్రాజ్య వాదానికి - దాని దోపిడికి వ్యతిరేకంగా ఉద్యమం నిర్మించి నిర్వహించాలి. ఈ ఉద్యమం కొనసాగించి, సామ్రాజ్యవాద దోపిడిని, దేశం నుండి వెళ్ళగొట్టిన నాడే, దేశానికి నిజమైన గౌరవం లభిస్తుంది. అదే నిజమైన దేశభక్తి అవుతుంది. అప్పుడే భారతదేశ సార్వభౌమత్వం వాస్తవరూపం దాలుస్తుంది. ★

ఎర్రచందనం స్మగ్లర్ల దోపిడీని అడ్డుకోని ప్రభుత్వ పోలీసు యంత్రాంగం

కలప కూలీలపైనా, అమాయక ఆదివాసీలపైనే వీరి అధికార ప్రతాపం!

2013 డిసెంబర్ 15న తిరుమల సమీపంలోని శేషాచలం కొండల్లో శ్రీధర్, డేవిడ్ కరుణాకర్లనే అటవీశాఖ అధికారులను ఎర్రచందనం స్మగ్లర్లు హత్య గావించారు. ఈ ఘటన తదనంతరం దాడికి పాల్పడిన స్మగ్లర్లు తప్పించుకోగా, కలప నరికే కూలీలను పోలీసులు పెద్దఎత్తున నిర్బంధించి, వారిపై పలుకేసులు బనాయించారు. వెయ్యిమంది కూలీలను చిత్తూరు, కడప, నెల్లూరు, అనంతపురం జైళ్ళలో నిర్బంధించారు. ఈ కూలీలంతా ఎక్కువభాగం తమిళనాడు రాష్ట్రానికి చెందినవారు.

స్మగ్లర్ల ఈ దాడుల ఘటన అనంతరం ఫారెస్టు, పోలీసు బృందాలు టాస్క్ఫోర్స్ గా ఏర్పడి పరిసర గ్రామాలపై పెద్దఎత్తున వెతుకులాట సాగించారు. ఈ క్రమంలోనే నెల్లూరుజిల్లా, బోగోలు మండలం, జువ్వలదిన్నెలో కప్పరాళ్ళుతిప్పకు చెందిన కేబుల్ టి.వి. ఆపరేటర్ అయిన పీట్ల మహేష్ ను టాస్క్ఫోర్సు బృందం అదుపులోకి తీసుకునే ప్రయత్నం చేసింది. తిప్పవాసులు దీనిని ప్రతిఘటించటంతో ఫారెస్టు సిబ్బంది కొందరు గాయపడ్డారు. దీనిని ఆసరాగా చేసుకొని తమపై దాడికి పాల్పడ్డారంటూ 40మంది గ్రామప్రజలపై పోలీసులు కేసు నమోదు చేశారు. ఇప్పటివరకూ టాస్క్ఫోర్సు బృందాలు అరెస్టుచేసి, జైళ్ళలో నిర్బంధించినవారంతా అత్యధికులు రోజువారీ కూలీలే! విచ్చలవిడిగా సాగుతూ వస్తోన్న ఎర్రచందనం అక్రమరవాణా నేపథ్యం నుండి అటవీశాఖ అధికారులపై జరిగిన దాడులను పరిశీలించాలి.

ప్రపంచంలోనే అరుదైన ఎర్రచందనం వృక్షసంపద మన రాష్ట్రంలోని చిత్తూరు, కడప, నెల్లూరు, ప్రకాశం, కర్నూలు జిల్లాల్లో విస్తారంగా వుంది. ఈ ఐదు జిల్లాల్లో కొండప్రాంతంలోని శేషాచలం, వెలుగొండ, నల్లమల అడవుల్లో 5,160 చదరపు కిలోమీటర్ల పరిధిలో ఘూరు 3లక్షల హెక్టార్ల విస్తీర్ణంలో ఎర్రచందనం వృక్షాలు విస్తరించి వున్నాయి. బిగుతైన రాతినేలల్లో పెరిగే ఈ వృక్షాల కలప చాలా ధృఢమైనది. అటవీ ప్రాంత పరిసరగ్రామాల్లోని ప్రజలు మంచాలకు, రోకళ్ళకు, ఇళ్ళ నిర్మాణానికి గతంలో ఈ కలపను ఉపయోగించుకునేవాళ్ళు. ఇప్పుడు ఇది సామాన్య ప్రజానీకానికి అందుబాటులో లేదు. సంపన్నులు తమ భవంతుల దర్వాజాలకు, నగిషిలు చెక్కిన అందమైన ఇంటి కలప సామాగ్రికి ఎర్రచందనాన్ని ఉపయోగిస్తున్నారు. దీనిని ఈ ప్రాంత ప్రజలు ‘బొమ్మకొయ్య’ అనికూడా పిలుస్తారు. అరుదైన ఈ కలపకు విదేశాలలో అత్యధిక డిమాండ్ వుండటంతో కలప స్మగ్లర్లకు ఎర్రచందనం అత్యంత లాభదాయకమైన సరుకైంది. చైనా, జపాన్, సింగపూర్, మలేషియా తదితర దేశాల్లో కలప సామాగ్రి, బొమ్మల తయారీతోపాటు ఔషధ తయారీలో కూడా ఎర్రచందనాన్ని వినియోగిస్తున్నారు. కాగా, మన పాలకులు ఇప్పటివరకూ ఎర్రచందనాన్ని ఎన్నివిధాలుగా ఉపయోగించవచ్చుననే అంశంపై శాస్త్రీయ అధ్యయనం, పరిశోధన జరపకపోవటం గమనార్హం!

కొండలలోని అడవులలోకి స్మగ్లర్లు ప్రవేశించి ఎర్రచందనం చెట్లను నరికించే దగ్గర నుండి, విదేశాలకు చేరవేసే క్రమంలో, అనేక దొంతరలలో అది చేతులు మారుతూ ప్రయాణిస్తుంది. స్మగ్లర్లపనుపున మేస్త్రీల సారధ్యంలో కూలీలబృందం అడవిలోకివెళ్ళి, ఎర్ర చందనం చెట్లను నరికి కాలినడకన కొండదిగువ ప్రాంతానికి జేరవేస్తారు. అక్కడి నుండి రవాణాకి అనువుగా రోడ్డుమార్గం వద్దకు చేర్చే బాధ్యత మరో బృందానిది. ఆపై చెక్పోస్టుల ‘కళ్ళుగప్పి’ సరిహద్దు దాటించే ముఠా మరొకటి. సరిహద్దు దాటిన ఎర్రచందనం దుంగలను చెన్నై, బెంగళూరులలోని గోడ్డాన్లకు తరలించేది మరో దొంతర ముఠా. ఇక, అంతర్జాతీయ స్మగ్లర్లు ఈ విలువైన కలపను కంటైనర్లలో నింపి చెన్నై, కొచ్చి, మంగళూరు, ముంబై, గుజరాత్ లోని ఓడరేవులలో సిద్దమైవున్న భారీనౌకలలోకి ఎక్కించి విదేశాలకు చేరవేస్తారు.

ఈ మొత్తం క్రమాన్ని స్మగ్లర్లు ఎప్పటికప్పుడు పర్వచేక్షిస్తూ, స్థానికంగా ఎక్కడికక్కడే పోలీసు, ఫారెస్టు శాఖలలోని, చెక్పోస్టులలోని అధికారులను, సిబ్బందిని, కొందరు పత్రికా విలేఖరులను, న్యాయవాదులను కూడా లంచాలతో ‘మేనేజ్’ చేసుకుంటూ వస్తారు. తమకు అడ్డునిలిచే వారిపైనా, తమ పైరవీలకు లొంగని వారిపైనా దాడులకు పాల్పడేందుకు గూండాలను

పెంపిపోషిస్తుంటారు. ఈ స్మగ్లర్ల ముఠాల మధ్య తగవుల్లో భాగంగానో లేదా తామూ విధులు నిర్వహిస్తున్నామని చూపుకునేందుకో అప్పుడప్పుడూ అటవీశాఖ నిఘా అధికారులు తనిఖీలు, దాడులు నిర్వహించి వారినుండి కొంత కలపను స్వాధీనం చేసుకుంటూ వుంటారు. మొత్తంగా అక్రమరవాణా అవుతోన్న కలపలో వీరు స్వాధీనం చేసుకునేది 1 లేదా 2 శాతం మించి వుండదనటం అతిశయోక్తికాదు. ఇక ముఖ్యమైనది - ఈ ఎర్రచందనం స్మగ్లర్ల ముఠాలన్నింటికీ అధికార, పాలకపార్టీల రాజకీయనేతల, మంత్రుల, ముఖ్యమంత్రుల స్థాయిలో దన్ను, అన్నివిధాలా అండదండలు లభిస్తూరావటమేగాక, కొందరు పాలక రాజకీయనేతలే ఈ కలప అక్రమ రవాణాకు, వివిధ మాఫియాలకు తెరవెనుక నాయకత్వం వహిస్తున్నారన్నది బహిరంగ రహస్యమే!

2013 డిసెంబర్ 29వ తేదీన తెలతెలవారుతుండగానే, ఖమ్మంజిల్లా - భద్రాచలం రూరల్ మండలం - ఏజన్సీ గ్రామమైన చిమిలిపాడులోని 150 మంది ఆదివాసులు నివసించే గుడిశెలను తుపాకులెక్కుపెట్టిన వందమంది సాయుధ పోలీసులు చుట్టుముట్టారు. 20సం॥ల క్రితమెప్పుడో వీరంతా ఫత్తీస్ ఘట్ నుండి వలసవచ్చి, బండిరేవు డివిజన్ లోని రిజర్వ్ ఫారెస్టు ఏరియాలో నివసిస్తూ అడవిపై ఆధారపడి తమ జీవనం సాగిస్తున్నారు. ఫారెస్టు హక్కుల చట్టం - 2006ను వీరు అతిక్రమించారని ఆరోపిస్తూ, ఫారెస్టు భూములలోని చట్టవిరుద్ధ అక్రమకట్టడాలు(గుడిశెలు?) తొలగించాలని వారికి (ఆదివాసులకు) ఇప్పటికే నోటీసులు ఇచ్చినా వారు స్పందించకపోవటంతో ఫారెస్టు, పోలీసు అధికారులు ఈ చర్యకు పాల్పడ్డారట! ఒక బుల్ డోజర్ ను కూడా తమవెంట తెచ్చుకున్న అధికార్లు, అడ్డమొచ్చిన ఆదివాసులను ఈడ్చి అవతలపడేసి క్షణాల్లో వారి 23 గుడిశెలను నేలమట్టం చేశారు. రిజర్వ్ ఫారెస్టుతోపాటుగా, వన్యవృగ సంరక్షణ కూడా తమ బాధ్యతేనని అధికారులు చాలా గొప్పగా పేర్కొన్నారు!

మరోవైపున పాలకపార్టీల కనుసన్నలలో నడుస్తున్న అక్రమ కలప రవాణానూ, అక్రమ సారాబట్టీలను, ఇసుక మాఫియాను, భూ మాఫియాను ప్రభుత్వ అధికార్లు ఎవరూ నిరోధించలేకున్నారు. పలు సందర్భాలలో చుట్టంచూపుగా ‘దాడులు’ నిర్వహించినా ఆయా మాఫియాల, స్మగ్లర్ల చేతిలో చావుదెబ్బలు తిని బయటపడుతున్నారు. ఇటీవల హైదరాబాద్ ప్రాంతంలో అక్రమ సారాబట్టీల మాఫియా ఇద్దరు అధికారులపై దాడిచేసి తీవ్రంగా గాయపరిచారు. మరోదాడిలో గుంటూరుజిల్లాలో ముగ్గురు అధికారులు తీవ్రగాయాల పాలయ్యారు. అక్రమ సారా వ్యాపార మాఫియా అనేక జిల్లాల్లో యదేచ్ఛగా తమ వ్యాపారాన్ని కొనసాగిస్తున్నా ప్రభుత్వానికి ఏమీ పట్టలేదు. 670 మంది సిబిలు, 1100 మంది యస్ సిబిలు, 6 వేలమంది కానిస్టేబుల్స్ వున్న ప్రొహిబిషన్ అండ్ ఎక్సైజుశాఖ సాయుధ అక్రమ సారా తయారీదారులవైపు కన్నెత్తి చూడలేకపోతున్నారు. ఎర్రచందనం స్మగ్లర్ల ముఠా ఇటీవల ఇద్దరు ఫారెస్టు అధికారులను హత్యచేయటం, సిబ్బందిపై దాడులకు పాల్పడటం అందరి దృష్టిలో వున్నదే.

రంగారెడ్డిజిల్లా నరూర్ నగర్ మండలం - మన్యూరాబాద్ లోని ఆదివాసీనగర్ లో దాదాపు మూడు దశాబ్దాలకు పైగా ప్రభుత్వ భూమిలో ఆదివాసీలు నివాసముంటున్నారు. వీరందరూ ఆధారీకార్డులు, ఓటరుకార్డులు, రేషనుకార్డులు కూడా పొందివున్నారు. ఈ భూములను కట్టాచేయ బానుకున్న భూ మాఫియా 11-1-14 ఆర్డరాత్రి రెండువందల మంది గూండాలను వెంటబెట్టుకొచ్చి మారణాయుధాలతో గుడిశవాసులపై దాడులకు తెగబడ్డారు. భీభత్సం సృష్టించటం ద్వారా భయభ్రాంతులను చేసి వారిని అక్కడ నుండి తరిమివేశారు. ఈ దాడిలో అనేకమంది ఆదివాసులు తీవ్రంగా గాయపడ్డారు. దశాబ్దాలుగా ప్రభుత్వ భూమిలో నివాసముంటున్న నిరుపేద ఆదివాసీలపక్షం వహించి, భూ మాఫియా దాడులను అరికట్టి, పేదలకు ఆ భూములను అప్పగించటానికి ప్రభుత్వం సిద్ధంగావటంలేదు... ఇలాంటి ఉదాహరణలు ఇంకెన్నో!

కనుక, ఈ దోపిడీ ప్రభుత్వం, పాలకులు, వారి సాయుధ పోలీసులు, సైన్యము, చట్టాలు, ఉన్నతాధికార యంత్రాంగం... స్మగ్లర్లు, మాఫియాముఠాల విచ్చలవిడి దారిదోపిడీలను అడ్డుకోవని, సుశిక్షితమైన సైన్యము, పోలీసులు, నిఘాసంస్థలన్నీ మాఫియా తండాల ముందు మోకరిల్లుతాయనీ, మరోవైపున వీరే చట్టాల అమలుపేరిట పేదలను, అమాయకులను, ఆదివాసులను, కష్టజీవులను మాత్రం తమ సాయుధబలగాల ప్రతాపంతో భయంకరితుల్ని చేస్తారని, పేదలకున్న కొద్దిపాటి ఆనాసాన్ని, కొద్దిపాటి జీవనాధారాన్ని కూడా వారికి దక్కుకుండా చేయటంలో ఎక్కడలేని ఉత్సాహాన్ని ప్రదర్శిస్తారని ఈ సంఘటనలన్నీ స్పష్టంచేస్తున్నాయి. దోపిడీపర్గాల పాలన ఇంతకంటే ఘనంగా వుంటుందని ఎలా ఊహించగలం?!

రోజులతరబడి అడవులలోనే నివాసముండి చెట్లనునరికే కూలీకి వారానికి రూ20వేల చొప్పున (కిలోకి 100 రూ॥ల చొప్పున) చెల్లిస్తామని ఆశ చూపుతారు. అదే, మూడవ దొంతరలో కలప చేరవేసే ముఠాకు కిలోకి వెయ్యి రూ॥ చొప్పున చెల్లిస్తారు. అంతర్జాతీయ మార్కెట్లో టన్ను రూ. 40 లక్షల నుండి రూ॥ల కోటి వరకూ ధర పలుకుతుండటంతో, ఎర్రచందనం మాఫియా బరితెగిస్తున్నారు. అన్ని దొంతరల్లోని అధికారులను అడ్డంగా మేపుతూ, తమకు అడ్డురాకుండా జేసుకుంటూ రాజకీయ అధినేతల అండదండలతో తమ ఇష్టారాజ్యంగా విలువైన, అరుదైన అటవీ సంపదను కొల్లగొట్టి, స్మగ్లర్లు కోట్లకు పడగెత్తు తున్నారు. కూలీలు వారం, పదిరోజులు అడవిలోనే మకాం వేయాల్సిరావటంతో సరైన తిండి, వసతి లేక అవస్థలు పడతారు. హతాత్తుగా అనారోగ్యానికి గురైనా, పురుగు ముట్టినా ప్రాణాలమీదకు తెచ్చుకోవటమే! ఇక, అడవిజంతువుల ముప్పు ఎల్లవేళలా పొంచే వుంటుంది. ఇంతటి ప్రమాదం వుంటుందని తెలిసీ సిద్ధమైవచ్చి, చెట్లను నరికి, బెరడుతీసి, చేపతేల్చే సమయానికి అటవీశాఖ సిబ్బంది వస్తున్నారంటూ మాఫియాముఠా లేనిపోని హడావుడి సృష్టించి ఆ కూలీలను త్వరత్వరగా అక్కడ నుండి పంపించివేస్తారు. ఒప్పందం చేసుకున్న మేరకు కూడా వారికి కూలీ మొత్తాలను చెల్లించకుండా ఎగవేస్తారు. సిద్ధపరిచిన ఎర్రచందనం దుంగల్ని మరొక

కూలీ బృందంచేత కొండ దిగువకు మోయిస్తారు. కిలోమీటర్లమేర కొండలపై నుండి కిందకు బరువైన ఎర్రచందనం దుంగల్ని మోసుకుంటూ ఎంతో ప్రయాసపడే కూలీలు పలుసందర్భాలలో స్మగ్లర్ల చేతుల్లో మోసపోతూ వుంటారు. పైగా, అటవీశాఖ అధికారులకు పట్టుబడితే కేసులపాలై, జైళ్ళలో ఉండాల్సిరావటమే గాకుండా, అందుకయ్యే కోర్టుఖర్చులు, లాయర్ల ఖర్చులు కూడా కూలీలే భరించుకోవలసి వస్తుంది. ఎక్కువ కూలీ గిట్టుబాటు అవుతుందన్న ఆశతోపాటు, వారి వారి ప్రాంతాల్లో నిలకడైన తగిన ఉపాధి లేకపోవటమనేది కూలీలు ఈ రిస్కు తీసుకోవటానికి ముఖ్యకారణంగా వుంది. చేతిలో నాలుగు డబ్బు లాడటంతో వీరంతా మద్యం తదితర మత్తుపదార్థాలకు, వ్యసనాలకు బానిసలై, కుటుంబ అవసరాలకు అందించేది అతితక్కువగా వుంటుంది. పేరుమోసిన

గత కొంతకాలంగా ప్రభుత్వ అటవీశాఖ దాడుల్లో ‘పట్టుబడిన’ ఎర్రచందనం 15వేల టన్నులు పైబడే వుంటుంది. ఇదంతా అటవీశాఖ అధీనంలోని గోదాముల్లో నిల్వవుంది. వెలుగొండ అడవుల్లో దొరికే ఎర్రచందనం టన్ను రూ॥ 10 లక్షలు ధర పలుకు తుండగా, అత్యంత శ్రేష్టమైన శేషాచలపు కొండల్లో లభించే ఎర్రచందనం టన్ను 40లక్షల రూ॥ నుండి కోటి రూ॥ వరకు ధర పలుకుతోంది. ఇప్పటివరకు ప్రభుత్వం వద్ద నిల్వయున్న ఎర్రచందనం దుంగలను వేలంవేసినా, ప్రభుత్వానికి వేలకోట్ల రూ॥ ఆదాయం సమకూరుతుందంటేనే, స్మగ్లర్ల ముఠా ఇప్పటికి ఎంతటి విలువచేసే కలపను కొల్లగొట్టారో, ఏ స్థాయిలో ధనాన్ని పోగేసుకున్నారో అర్థమౌతుంది. ఎర్రచందనం వృక్షాల విచ్చలవిడి నరికివేతతో, విలువైన ఈ వృక్షసంపద అంతరించిపోయే ప్రమాదం పొంచివుంది.

ఎర్రచందనం మాఫియాతోపాటు విలువైన అటవీ సహజసంపదను (వెదరు, ఇతర కలప, జంతుచర్మాలు, ఏనుగుదంతాలు మొ॥నవి) తరలించుకుపోయే మాఫియాలు, పెద్దపెద్ద బట్టిలతో అక్రమ సారా తయారీ చేసి వ్యాపారం సాగిస్తూ మద్యం మాఫియా, నదీ గర్భాలలోని ఇసుకను బాహాటంగా ప్రొక్లేయినర్లతో తీసి, లారీలలో తరలించుకువెళ్లే మాఫియా తదితర ఈ ముఠాలన్నీ అధికార, పాలకవర్గ రాజకీయ పార్టీల నేతల కనుసన్నలలోనే ఈ అక్రమాలన్నీ సాగిస్తున్నాయన్నది నిర్వివాదాంశం. కలప, ఇసుక వంటి అంతలేని ఈ సంపద అందరి కళ్ళూగప్పి రహస్యంగా తరలించుకెళ్ళేది గాదు. బాహాటంగా వేలాదిమంది కూలీల శ్రమను ఉపయోగించుకుని, పెద్దపెద్ద వాహనాలలో రోజుల తరబడి ప్రధాన రహదారుల గుండానే వాటిని తరలిస్తున్నారు. అయినా ఆయా నిఘా శాఖల కంటబడకపోవటంలోని మతలబు స్పష్టమే!

మరోవైపున చట్టవిరుద్ధంగా, బాహాటంగా ప్రజాసంపదను కొల్లగొడ్తున్న, ప్రభుత్వాధికారులపై దాడులకు, హత్యలకుపాల్పడుతున్న ఈ మాఫియాలను, స్మగ్లర్లను నిరోధించటానికి, వారిని అరెస్టుచేసి శిక్షించటానికి పూనుకోని సాయుధ పోలీసులు, వివిధ శాఖల నిఘాబృందాలు, ఉన్నతాధికారులు- పొట్లకూటికి ఈ వనిలోకి వెళ్ళిన వారిని మాత్రం పట్టుకొని చావగొట్టటం, కాల్చిచంపటంతోపాటు వేలాదిమందిని పట్టుకొని బంధించి జైళ్ళలో పడదోసి కేసులు బనాయించి తమ ‘అధికార విధులు’ నిర్వర్తిస్తున్నామని చెప్పుకోవటం సిగ్గుచేటైన విషయం కాదా!?

కనుక, ప్రజలకు ఉపయోగపడవలసిన విలువైన సహజసంపదలను పెద్దఎత్తున అక్రమరవాణా సాగిస్తూ, వేలకోట్లు ఆర్జిస్తున్న స్మగ్లర్లను, మాఫియాలను నిరోధించాలని, వీరిని అరెస్టుచేసి, కఠినంగా శిక్షించాలని; ఎర్రచందనం అక్రమరవాణాను అరికట్టే పేరిట సాగించే దాడులలో కూలీలనే నేరస్తులుగా చూపుతూ కేసులు బనాయించటాన్ని, జైళ్ళల్లో నిర్బంధించటాన్ని ఆపివేయాలని; జైళ్ళలో అక్రమంగా నిర్బంధించబడిన కూలీలనందరినీ విడుదలచేయాలనీ, అసలు ఈ మాఫియాలకు, స్మగ్లర్లకు దన్నుగా నిలుస్తున్న పాలక రాజకీయ నాయకులను బజారుకిడ్చి, కఠినంగా శిక్షించాలని డిమాండ్ చేస్తూ ప్రజాఉద్యమం సాగాల్సిన అవసరముంది. ★

వంటగ్యాస్ ధర తగ్గింపుకై ఆందోళన

కణేకల్లు, 9-1-14 :

నానాటికీ పెంచుకుంటూ పోతున్న వంటగ్యాస్ ధరను తగ్గించాలని డిమాండ్ చేస్తూ రైతుకూలీసంఘం (ఆం.ప్ర.) అనంతపురం జిల్లా శాఖ ఆధ్వర్యంలో ప్రదర్శన మరియు ధర్నా కార్యక్రమాలు జరిగాయి. తొలుత సంఘం ఆధ్వర్యంలో వందమందికిపైగా మహిళలు సంఘ కార్యాలయం నుండి ఆరేటిసి బస్టాండువరకు ప్రదర్శన నిర్వహించారు. ఖాళీగ్యాస్ సిలిండర్లను భుజంపై వేసుకుని మహిళలు ప్రదర్శనలో పాల్గొని నినాదాలు చేశారు.

ఈ సందర్భంగా జరిగిన ధర్నాలో రైతుకూలీ సంఘం (ఆం.ప్ర.) జిల్లా కార్యదర్శి కా॥ బి. తిమ్మారెడ్డి మాట్లాడుతూ సామ్రాజ్యవాద బహుళజాతి ఆయిల్ కంపెనీలకు, బడా కార్పొరేటు సంస్థలకు అత్యధిక లాభాలు చేకూర్చేవిధంగా కేంద్ర ప్రభుత్వం గత రెండు సంవత్సరాలలోనే పలు దఫాలుగా వంటగ్యాసు,

పెట్రోలు, డీజిలు ధరలు పెంచటంతో పేద, మధ్యతరగతి ప్రజానీకం తీవ్ర ఇబ్బందులకు లోనవుతున్నారన్నారు. అంతేగాక, ఆధారీకార్డులనీ, బ్యాంకు ఎకౌంట్లనీ, బ్యాంకు ఎకౌంట్లతో ఆధారీకు అనుసంధానం చేయాలనే పలురూపాల్లో పేదలను వేధిస్తున్నదని వారంతా రోజువారీ పనులు మానుకొని, కూలీదబ్బులు నష్టపోయి ఇబ్బందుల నెదుర్కొంటున్నారన్నారు. అంతేగాక, గతంలో 400 రూ॥ చెల్లించేదికాస్తా, ఇప్పుడు 1100 రూ॥నుండి 1400 రూ॥ చెల్లించి గ్యాస్ సిలిండర్ పొందటం ముఖ్యంగా పేదవర్గాలకు అసాధ్యంగా మారిందన్నారు. ఈ కార్యక్రమంలో ఇంకా ఏఐఎఫ్ టీయు(న్యూ) రాష్ట్ర అధ్యక్షులు కా॥ సి. పెద్దన్న, కణేకల్లు ఆటో కార్మికసంఘం నాయకులు కా॥ కె.నాగరాజు, స్థానిక రైతుకూలీసంఘం నాయకులు కా॥ తమ్మానాయుడు, రత్నమ్మ, శివమ్మ, మదారీబీ తదితరులు పాల్గొన్నారు. ★

ముజఫర్ నగర్...(5వపేజీ తరువాయి)

ఇద్దరు యన్‌పిలు, నల్గూరు డివీస్సీలు, 50 మంది సిబిలు, యన్‌బిలతో కూడిన పోలీసు బృందాలు ఈ కేసులను దర్శాప్రచేస్తున్నాయని పోలీసు అధికారులు తెలిపారు. ఏమైనా, దాడులకు పాల్పడినవారంతా యదేచ్ఛగా తిరుగుతుండటంతో, తిరిగి తమ గ్రామాలకు వెళ్లటానికి జంకుతున్నట్లుగా అనేకమంది బాధితులు ఈ బృందసభ్యులతో చెప్పారు. బాధితులు తిరిగి తమ గ్రామాలకు వెళ్లటానికి వీలైన భరోసాను ప్రభుత్వం ఉద్దేశ పూరితంగానే కల్పించదలచుకోలేదని బృందసభ్యులు అభిప్రాయపడ్డారు.

మతహింసలో కుటుంబసభ్యులను కోల్పోతే ఆ కుటుంబాలకు 12లక్షల పరిహారాన్ని ఇస్తామని; నిర్వాసితులై శిబిరాలలో తలదాచుకున్నవారికి 5 లక్షల రూ॥ల పరిహారాన్ని అందిస్తామని రాష్ట్ర ప్రభుత్వం ప్రకటనైతే జేసింది కానీ, వాస్తవానికి ఒక ఒప్పుందపత్రం (ఆఫిడవిట్)పై బాధితులచే సంతకం చేయించుకొని 5లక్షల పరిహారాన్ని మాత్రమే అందచేస్తున్నారు. ఆ ఒప్పుందపత్రంలో అనేక నిబంధనలు పొందుపరిచారు. వాటి ప్రకారం 'ఎట్టిపరిస్థితుల్లోనూ తాము తిరిగి తమ గ్రామాలకు వెళ్ళబోమని, ప్రభుత్వం అందించే ఈ ఆర్థిక సహాయాన్ని తమ కుటుంబ పునరావాసానికి మాత్రమే ఉపయోగిస్తామని, ఈ డబ్బుతో తాము, తమ కుటుంబం మరోచోట (స్వగ్రామాలలో కాదు) స్వచ్ఛందంగా నివాసాలను ఏర్పరచుకుంటామని, తాముగాని తమ కుటుంబసభ్యులుగాని తమ గ్రామంలో స్థిరాస్థులకు నష్టం జరిగిందనే పేరిట ఏవిధమైన పరిహారాన్ని ఇకముందు డిమాండ్ చేయబోమనే...' షరతులను ఆమోదిస్తూ ఒప్పుంద పత్రాలపై సంతకాలు చేయించుకుంటున్నారు.

అనేకమంది ఈవిధంగా ఒప్పుందపత్రాలపై సంతకాలుచేసి పరిహారం తీసుకొని బయటకొచ్చి సమీపంలోని షాపూర్, బుధానాలలోని తమ బంధువులు, స్నేహితుల వద్దకు చేరుకుంటున్నారు. మరికొందరు ఢిల్లీ శివారు'లోని' ప్రాంతానికి తరలివెళ్ళారు.

బాధితులలో అత్యధికులు భూమిహీనులైన వ్యవసాయకూలీలు, చేతివృత్తులవారుగా వున్నారు. వీరు తిరిగి తమ ప్రాంతానికి వెళ్ళటానికి భయపడు తూండటంతోపాటుగా, ఒప్పుందపత్రంపై సంతకం చేయటంవలన తమ ప్రాంతానికి తిరిగివెళ్ళి నివసించే హక్కును కోల్పోతున్నారు. పరిహారం పొంది బయటకొచ్చినవారు ప్రభుత్వంపై ఆధారపడకుండా తమ స్వంత జీవనాధారాలు ఏర్పరచుకోవాలి లేదా ముస్లింమతసంస్థల, మదరసా కమిటీలమీదో లేదా స్నేహితులు, బంధువుల మీదో ఆధారపడి జీవించాల్సిన స్థితికి నెట్టబడ్డారు.

మరొక అంశమేమంటే, ఐదులక్షల రూపాయల నష్టపరిహారమనేది కూడా, కుటుంబ సభ్యులెందరనే దానితో నిమిత్తంలేకుండా, కుటుంబ పెద్దను ఎంచి అతనికి మాత్రమే పరిహారాన్ని అందచేస్తున్నారు. తమ ఇళ్ళు సర్వశాశనమైనప్పటికీ ఇప్పటికీ అనేకమంది బాధితులు ఆయా పోలీసు స్టేషన్ల పరిధిలో ఫిర్యాదు చేయటానికి వెళ్ళేందుకు కూడా సాహసించటంలేదు. కనుక వీరంతా పరిహారం పొందేందుకు అసర్దులయ్యారు. కాగా, ఈ భీతావహ పరిస్థితుల్లో సహాయశిబిరాల వద్దే నేరసమోదా కేంద్రాలు ప్రారంభించే కనీస చర్యలు కూడా ప్రభుత్వం చేపట్టలేదు. ఒకవైపు దాడులు జరుగుతుండగా ఇళ్ళ నుండి ప్రాణాలరచేతబట్టుకొని బయటపడిన వీరికి గుర్తింపు పత్రాలు లేవంటూ అధికార్లు మరిన్ని సమస్యల్ని సృష్టిస్తున్నారు.

ఉత్తరప్రదేశ్ రాష్ట్రం పశ్చిమ ప్రాంతంలోని ముజఫర్‌నగర్ - షామిలి ప్రాంతాన్ని బిజెపి, సంఘ్ పరివార్‌ల నేతృత్వంలో హిందూ మతతత్వకక్షలు తమ ఎన్నికల ప్రయోజనాలు నెరవేర్చుకునేందుకు లక్ష్యంగా చేసుకున్నాయి. దీర్ఘకాల పథకంలో భాగంగా మతహింసను రెచ్చగొడ్డా వస్తున్నాయి. కాగా, రాష్ట్రంలో అధికారంలోనున్న అఖిలేష్ యాదవ్ నాయకత్వంలోని సమాజ్‌వాది పార్టీ కూడా ఈ పరిస్థితినే తన ఎన్నికల ప్రయోజనాలకనుగుణంగా మలచుకోదలచుకుంది. కాంగ్రెస్‌పార్టీ, ఉత్తరప్రదేశ్ రాష్ట్రంలో కోల్పోతున్న తన పట్టును పెంచుకునేందుకు దీనిని సాధనంగా చేసుకొంది. ఈ క్రమంలో, దీర్ఘకాలంగా ఈ ప్రాంతంలో వెల్లివిరుస్తూ వస్తున్న హిందూ, ముస్లిమ్ సమ్మిళిత సంస్కృతిని దారుణంగా దెబ్బతీయటమేగాక, జనాభా సంఖ్యరీత్యా శాశ్వతంగా హిందూ - ముస్లిములుగా జనసమూహాలను విడగొట్టి

స్థిరీకరించటానికి ఉద్దేశించి జరిపిన మతతత్వదాడులుగా మేధావుల బృందం అభిప్రాయపడింది.

నిర్ధారణలు :

1. చరణసింగ్ నేతృత్వంలో గతకాలంలో ఏర్పడిన ముస్లిముల, జాట్‌ల ఎన్నికల బంధం ముగిసి పోయింది. మండల్ కమీషన్ తదనంతర కాలంలో ఈ పరిణామం చోటుచేసుకుంది. వెనుకబడిన కులాల జాబితా నుండి జాట్‌లను తొలగించారు. దీర్ఘకాలంగా వెనుకబడిన కులాల సంఘటనలోనున్న జాట్‌లు ఒంటరిగానూ, వేరేచేయబడినవిధంగా భావించారు.
2. ఈ ప్రాంతమంతా వ్యవసాయాధారిత ఆర్థికవ్యవస్థగా వుంది. పూర్వదల్ పునాదిపై పెట్టుబడిదారీ విధానాలను బయటనుండి రుద్దారు. పూర్వదల్, పితృస్వామిక సంస్కృతీ ఈ ప్రాంతంలో ఆధిపత్యంలో వుంది. భూములు కలిగిన జాట్ కులస్థుల ఆధిపత్యం ఈ ప్రాంతంలో కొనసాగుతోంది. ఈ ప్రాంత గ్రామాల్లో అత్యధికంగా 26.73శాతం భూమి 4.78 శాతం జాట్లు తదితర అగ్రకుల కుటుంబాల చేతుల్లో వుంది. కాగా 60శాతం ప్రజలు ఒక హెక్టారుకంటే తక్కువగా మొత్తంమీద 20శాతం భూములను మాత్రమే కలిగివున్నారు. వ్యవసాయ సంక్షోభం, ఉత్పాదకతలో పెరుగుదల స్థంభించటం జాట్‌లను సంక్షోభంలోకి నెట్టింది. గత దశాబ్దకాలంలో రాష్ట్రంలో ఉత్పాదకత పెరుగుదల 7 శాతంగా వుండగా, ఈ ప్రాంతంలో 4.5శాతం కంటే తక్కువగా ఉంది.

ఉన్నత చదువులు చదువుకున్న జాట్‌కులస్థులు అనేకమంది ఉన్నత ఉద్యోగాలు పొందలేకపోతున్నారు. పోలీసు, సైనిక ఉద్యోగ నియామకాలలోనూ వీరు గట్టిపెట్టిని ఎదుర్కొంటున్నారు. ఉత్తరప్రదేశ్ పోలీసు ఉద్యోగ నియామకాలలో ఓబిసీలకు రిజర్వేషన్ వుండటంతో, రిజర్వేషన్‌ను కోల్పోయిన జాట్‌కులస్థులు, ఆ ఉద్యోగాలను తగినన్ని పొందలేకపోతున్నామని తీవ్రఅసంతృప్తికి లోనవుతున్నారు.

3. పితృస్వామ్య సంస్కృతి ఆధిపత్యంలో వున్న ఈ ప్రాంతంలో 'ఖిష్ పంచాయితీ'ల పేరున తమ కుటుంబాలలోని యువతులనే జాట్‌కులస్థులు దారుణంగా హత్యగావించటం వంటి హింసలైన చర్యలకు పాల్పడుతున్నారు. పురుషాధిపత్య, పితృస్వామ్య స్వభావంతో కూడిన 'బహు బేటీ ఇజ్జత్' అనే ఖిష్ పంచాయితీల పిలుపు అగ్రకులాల మహిళలను కూడా కట్టిపడేస్తున్నది.
4. అత్యధిక ముస్లిములు భూమిహీనులైన వ్యవసాయ కూలీలుగా వున్నారు. వీరిలో అనేకమంది కుటుంబాలు గ్రామాలలోనే నివసిస్తున్నా, ఎక్కువమంది మగవారు సమీపపట్టణాలలోనో, లేదా దేశంలోని ఇతర ప్రాంతాలలోనో నైపుణ్యంగల చేతివృత్తిదార్లుగా కష్టించి పనిచేస్తున్నారు. తద్వారా తమ కుటుంబాలను పోషించుకోవటంతోపాటుగా కొద్దోగాప్రో ఆదాయాన్ని మిగుల్చుకోగలిగినవారు ఏదోమేరకు జాట్‌ల భూములను కొనుగోలు చేస్తున్నారు.
5. హిందూ మతతత్వవాదులు గత కొద్దినెలలుగా జాట్లకు -ముస్లిములకు మధ్య వైషమ్యాన్ని క్రమంగా పెంచుతూ వస్తున్నారు. 'రాష్ట్రీయ్ జాట్ క్రాంతి' అనబడే జాట్ కులస్థుల పత్రిక 'బహు బేటీ ఇజ్జత్' నినాదాన్ని ప్రచారం గావిస్తూ ప్రముఖంగా ప్రచురించబడింది. 2013 సెప్టెంబరు 13న ప్రచురించిన సంచికలో సిక్కులను కూడా కలుపుకుంటూ హిందువులంతా ఓ ఐక్య సంఘటన కూటమిగా ఏర్పడాలనే పిలుపునిచ్చింది. హిందూ మతతత్వవాదుల 'జన్‌సంతోకు' చెందిన మాజీ జర్నలిస్టులు ఈ పత్రికను నిర్వహిస్తున్నారు. ఈ పత్రిక ప్రజలందించే సమాచారాన్ని తీసుకుంటుందనీ, సారస్వత్ సంఘటన్(హిందూమత సంస్థ) తమ ఈ పత్రికకు నిధులు సమకూరుస్తుందనీ, ఈ పత్రిక ప్రచురణకర్త అయిన యస్. కత్తన్ పేర్కొన్నారు.
6. గత కొద్దినెలలుగా బిజెపి అగ్రనాయకులు ఈ ప్రాంతంలో వరుస పర్యటనలు జరిపారు. గత శాసనసభ ఎన్నికల నుండి - ప్రత్యేకించి, ఉత్తరప్రదేశ్ రాష్ట్ర బిజెపి ఇన్‌ఛార్జ్‌గా అమిత్ షా (గుజరాత్‌లో నరేంద్రమోడికి కుడిభుజం) నియామక అనంతర కాలంలో మతపరమైన హింసాత్మక సంఘటనలు చోటుచేసుకోవటాన్ని ఈ నేపథ్యంలో చూడాలి. గత కొద్దినెలలుగా మతఉద్రిక్తతలను రెచ్చగొట్టే వాతావరణం కల్పించటానికి హిందూత్వకక్షలు 'రామమందిర్ పునర్నిర్మాణం' నినాదం నుండి, అయోధ్యలో అడ్డగించబడిన 'చౌరాసి పరిక్రమ యాత్ర'ల వంటి అనేకానేక నినాదాలు, ప్రయాత్రలు చేస్తూ వస్తున్నారు. గత సంవత్సర కాలంలో దాదాపు వందవరకూ చిన్నా, పెద్దా మత సంబంధ ఘర్షణల సంఘటనలు జరిగాయన్నది అతిముఖ్యమైన అంశం. ఈ చర్యలను నిరోధించలేకపోవటం, అఖిలేష్ యాదవ్ నాయకత్వంలోని సమాజ్‌వాది పార్టీ ప్రభుత్వ లౌకిక బండారాన్ని బట్టబయలు చేస్తున్నది. →

ప్రజా కళాకారుడు కా॥ రామారావు సంస్కరణ సభ



సంస్కరణ సభలో ప్రసంగిస్తున్న దివికుమార్

విశాఖపట్నం, 22-1-14 :

ప్రజా కళాకారుల సమాఖ్య, జనసాహితీ సంస్థల సంయుక్త ఆధ్వర్యంలో స్థానిక బి.హెచ్.పి.వి. కమ్యూనిటీ సెంటర్‌లో ప్రజాకళాకారుడు కా॥ రామారావు సంస్కరణ సభ జరిగింది. ఈ సభకు విశాఖజిల్లా జనసాహితీ కన్వీనర్ ఓవివియస్ రామకృష్ణ అధ్యక్షతవహించారు. తొలుత కా॥ రామారావు చిత్రపటం వద్ద పుష్పాంజలి ఘటించిన అనంతరం సభికులంతా లేచి నిలబడి మౌనంపాటించి నివాళు లర్పించారు.

అమరకళావేత్తలను స్మరిస్తూ ప్రజా కళాకారుల గీతాలాపనతో ప్రారంభమైన ఈ సభలో జనసాహితీ రాష్ట్ర ప్రధాన కార్యదర్శి కా॥ దివికుమార్ మాట్లాడుతూ పీడిత, దళిత సాంఘిక నేపథ్యం నుండి ఎదిగి వచ్చిన కా॥ రామారావు విప్లవోద్యమంపట్లా, ప్రజావిప్లవ దృక్పథంపట్లా అచంచల విశ్వాసంతో కళాకారుడిగా కృషిసాగించారని పేర్కొన్నారు. గంభీరమైన కంఠస్వరం, హావభావాలతో, దోపిడి పీడనలపై అగ్రహావేశాలతో ప్రజలలో విప్లవోద్యమ స్ఫూర్తిని నింపే కా॥ రామారావు హఠాన్వరణం ప్రజాఉద్యమానికి నష్టమనీ, ఆయన ఆశయసాధనకు అందరం పునరంకితం కావాలని కా॥ దివికుమార్ పిలుపునిస్తూ కా॥ రామారావుకు నివాళు లర్పించారు.

రైతుకూలీసంఘం(ఆం.ప్ర.) రాష్ట్ర అధ్యక్షులు కా॥ ఎస్. రూప్నీ మాట్లాడుతూ రాష్ట్రంలోని అనేక ప్రాంతాలలో, అనేక వేదికలపైన కా॥ రామారావు ఎన్నో ప్రదర్శనలిచ్చాడనీ, అనంతపురం నుండి శ్రీకాకుళం దాకా, హైదరాబాద్ నుండి తిరుపతిదాకా, బెంగాలు,



7. ప్రభుత్వ చట్టబద్ధపాలన కుప్పకూలిందనడానికి ఈ ఘర్షణలే రుజువు. రాష్ట్ర ప్రభుత్వ యంత్రాంగమంతా పైనుండి క్రిందిదాకా మతతత్వీకరించబడింది. పోలీసు అధికారులు, ప్రభుత్వ యంత్రాంగం మతహింసను నిరోధించటంలో బాధ్యతారహితంగా వ్యవహరించారు.
8. ములాయంసింగ్ నాయకత్వంలోని సమాజ్‌వాది పార్టీ, 5లక్షల పరిహారంతో ముస్లిములకు 'వెలివేసే' ఒప్పుందపత్రాలను రూపొందించింది. సమాజ్‌వాది పార్టీ ప్రభుత్వం, ముస్లిము సంస్థల ద్వారా బాధిత శిబిరాలలో ఉపశమనం కల్పించే మార్గాలను అనుసరించింది. ఈ సంస్థలు కూడా ముస్లిముల నివాసప్రాంతాల చుట్టూతానే బాధిత ముస్లిములకు స్థావరాలు కల్పించి, వారిని అదే ప్రాంతంలో స్థిరనివాసం ఏర్పరచుకోమని ప్రోత్సహిస్తున్నాయి. తద్వారా ముస్లిము జనాభాను కొన్నిచోట్ల స్థిరీకరించే ప్రయత్నాలు చేస్తున్నాయి.
9. జాట్ల ఆధిపత్యంలోని గ్రామాలలో జరిగిన ముస్లిముల హత్యల ఘటనలలో నిందితులైన వారిలో అత్యధికులను ఇంతవరకూ అరెస్టు చేయలేదు.
10. జాట్ కులానికి చెందిన యువతులు, ముస్లిము యువకులతో ప్రేమలో పడటం, ప్రేమపేరుతో కలసి వెళ్ళిపోవటం, పెళ్లిళ్ళు చేసుకోవటం (వాస్తవానికి ఇలాంటి సంఘటనలు అతిస్పల్టం) జరిగిన సందర్భాలలో, ఈ సంఘటనలను చాలా పెద్దవిచేసి చూపటం, తద్వారా ఈ రెండు సమూహాల మధ్యన వైషమ్యాన్ని పెంచటం జరుగుతూ వస్తోంది. ఈ విధంగా సమూహాలుగా జనాభాను మతతత్వీకరించే నిరంతరాయ ప్రచారం

ఒరిస్సా, కోరాపుట్ ప్రాంతాలలోనూ ప్రజాపోరాటాలకు, ఆదివాసీ ఉద్యమాలకు మద్దతుగా సాంస్కృతిక ప్రదర్శనలిస్తూ పాల్గొన్నారనీ, శ్రీకాకుళ గిరిజనోద్యమ 'పోరుదారి' రూపకాన్ని కా॥ రామారావు ఎంతో నిబద్ధతతో ప్రదర్శించేవారనీ, విశాఖపట్నంలో జరిగిన అఖిలభారత కార్మిక, వ్యవసాయకూలీల సమ్మేళనం సందర్భంగా అంతా తానై వ్యవహరించిన కా॥ రామారావు మరణం పీడిత ప్రజా ఉద్యమాలకు ఎంతో లోటని ఆమె ఆవేదన వ్యక్తం చేశారు. కా॥ రామారావు కుటుంబసభ్యులకు ప్రగాఢ సంతాపాన్ని తెలుపుతూ, కా॥ రామారావుకు విప్లవజోహార్దర్పించారు.

ఇంకా ఈ సభలో ఓపిడిఆర్ రాష్ట్ర నాయకులు కా॥ టి.ఎల్.నారాయణ, ఏబిఎఫ్‌టియూ(న్యూ) రాష్ట్ర సహాయకార్యదర్శి కా॥ గణేష్‌పండా, ప్రజాకళాకారుల సమాఖ్య ప్రతినిధి కా॥ రౌతు వాసుదేవరావు, 'కార్మికనగరా' పత్రిక సంపాదకులు కా॥ ఆడారి అప్పారావు, స్త్రీ విముక్తి సంఘటన రాష్ట్ర నాయకులు కా॥ అరుణ, మహిళాచేతన నాయకులు కా॥ పద్మ, ఐఎఫ్‌టియూ నాయకులు కా॥ మల్లన్న, ఎపిసిఎల్‌సి జిల్లా అధ్యక్షులు కా॥ శ్రీరామమూర్తి ఇంకా కా॥ రామారావు కుటుంబసభ్యులు కా॥ రామారావుతో తమ అనుబంధాన్ని గుర్తుచేసుకుంటూ నివాళులర్పించారు. కా॥ రామారావు ఉద్యమసహచరులు, బిహెచ్‌పివి సహచరులు, బంధుమిత్రులు ఈ సభలో పాల్గొన్నారు. ప్రజాకళాకారుల సమాఖ్య కళాకారులు, చాపీ మూలియా ఆదివాసీ సంఘం (కోరాపుట్) కళాకారులు సభ ఆసాంతం విప్లవగీతాలాలపిస్తూ కా॥ రామారావుకు జోహార్లు చెప్పారు. ★

దాని దుష్ఫలితాలను అది కలుగచేసింది. పూర్వదల్ కుటుంబాలలో ఆడవారిపట్ల సాగించే దౌర్జన్యాలు, అవమానాలు, వారిని ఇంటికి పరిమితం చేసే విధానాలను హిందూత్వకక్షలు అనువుగా ఉపయోగించుకున్నాయి. ఆసక్తికరమైన అంశమే మంటే, తాతముత్తాతల కాలం నుండి నివసిస్తున్న వారి స్వస్థలాల నుండి ముస్లిములను తరలించి, ముస్లిములు అధిక సంఖ్యలోనున్న ప్రాంతాల్లో తిరిగి వారిని ఎందుకు పునఃస్థాపితం చేస్తున్నారనే దానికి పై తర్కాన్నే ముస్లిము మతవాద సంస్థలు కూడా ఉపయోగిస్తున్నాయి.

11. తమ స్వస్థలాలకు తిరిగి వెళ్ళటానికి జంకుతున్న ముస్లిములకు, ప్రభుత్వ యంత్రాంగం రక్షణను, సరైన భరోసాను కల్పించటంలేదు. వాస్తవానికి కొన్ని గ్రామాల ముస్లిము మతపెద్దలు వచ్చి కొందరు ముస్లిములను వెనుకకు తీసుకువెళ్ళారు. ప్రభుత్వం బాధితులచే సంతకం చేయించుకుంటున్న ఒప్పుందపత్రం దాని ఉద్దేశాలను బహిరంగ పరుస్తోంది. బాధిత ముస్లిములను, ముస్లిములు అధికసంఖ్యలో నివసించే నియోజకవర్గ పరిధిలోనే పునఃస్థాపితం చేయటానికి సమాజ్‌వాదీ పార్టీ, ప్రభుత్వమూ ప్రయత్నిస్తోంది.
12. కొన్ని గ్రామీణ ప్రాంతాలలో జన సమూహాల పొందికలో ఇప్పటికే మార్పులు చోటుచేసు కుంటున్నాయి. అనేక గ్రామాలు ముస్లిమురహిత గ్రామాలుగా మార్చివేయబడ్డాయి.
13. ప్రభుత్వ యంత్రాంగం రాపిడ్ యాక్షన్ ఫోర్సుతో రక్షణ కల్పిస్తామని చెప్తోంది. కానీ ఈ బలగాలు ఏనాడూ మతకల్లోల సందర్భంగా ముస్లిములను రక్షించిన పాపానపోలేదు. ★

Read ! Subscribe!!



Class Struggle

Organ of Central Committee of CPI (ML)

Read ! Subscribe!!



వర్గ సంఘర్షణ కాపుకార్

Hindi Organ of Central Committee of CPI (ML)

ముంబైలో సాఫ్ట్‌వేర్ ఉద్యోగిని 'అనూహ్య' హత్య - పెల్లుబికిన ప్రజాగ్రహం

బందరు, జనవరి 17-24 తేదీలు:

ముంబయిలో సాఫ్ట్‌వేర్ ఉద్యోగినిగా పనిచేస్తున్న కృష్ణాజిల్లా మచిలీపట్నంకు చెందిన సింగవరపు ఎస్టేర్ అనూహ్య 16-1-2014 తేదీన ముంబాయిలో పూర్తిగా కాలిపోయిన, కుళ్ళిపోయిన స్థితిలో మృతదేహమై దొరికింది. క్రిస్టమస్ శలవులకు ఇంటికొచ్చిన అనూహ్య తిరిగి 4-1-14 తేదీన ముంబయి వెళ్ళింది. ముంబయిలో దిగిన దగ్గర్నుంచి ఆచూకీ తెలియక పోవడంతో ఆమె తల్లిదండ్రులు, బంధువులు వెంటనే ముంబయి పోలీసులకు ఫిర్యాదు చేశారు. పోలీసులు స్పందించకపోగా అత్యంత నిర్లక్ష్యంగా వ్యవహరించి, అనూహ్య తండ్రిని, బంధువులను ఘోరంగా అవమానించారు. అనూహ్యను అత్యంత కిరాతకంగా హత్యగావించినందుకు సహజంగానే ప్రజానీకంలో, విద్యార్థిలోకంలో ఆగ్రహం పెల్లుబికింది.

అనూహ్య అంత్యక్రియలను పురస్కరించుకొని మచిలీపట్నంలో జనవరి 17న బండ్ నిర్వహించారు. అన్ని కాలేజీల, హైస్కూళ్ళ విద్యార్థులు, వ్యాపారస్తులు స్వచ్ఛందంగా బండ్‌ను పాటించారు. వివిధ రాజకీయ పార్టీలు, దళిత, ప్రజాసంఘాలతో కలసి స్త్రీ విముక్తి సంఘటన బండ్ నిర్వహణలో పాల్గొంది. స్త్రీ విముక్తి సంఘటన ఆధ్వర్యంలో మహిళలు ముఖ్యవీధుల్లో బండు పాటించవలసిందిగా ప్రచారం చేస్తూ వివిధ సెంటర్లలో గ్రూపు మీటింగులను నిర్వహించారు.

జనవరి 22న వివిధ రాజకీయ పార్టీలు, ప్రజా సంఘాలతో కలసి స్థానిక ట్రానుహాలులో జరిగిన అఖిలపక్ష సమావేశంలో సిపిఐ(ఎం-ఎల్), రైతుకూలీ

సంఘం(ఆం.ప్ర), ఏఐఎఫ్‌టియు(న్యూ), స్త్రీ విముక్తి సంఘటన, నవయువ సమాఖ్య ప్రతినిధులు పాల్గొన్నారు. అనూహ్య హత్యకు కారణమైన హంతకుల్ని కఠినంగాశిక్షించాలని, మహారాష్ట్ర పోలీసుల నిర్లక్ష్యాన్ని ఖండిస్తూ, ఆందోళనా కార్యక్రమాలను రూపొందించారు.

జనవరి 23న మచిలీపట్నంలోని అన్ని ప్రభుత్వ, ప్రైవేటు కాలేజీలకు చెందిన విద్యార్థిని, విద్యార్థులు ఉ. 10 గం||కు పెద్దఎత్తున ప్రదర్శనచేశారు. కోనేరు సెంటర్‌లో మానవహారంగా ఏర్పడ్డారు.

జనవరి 24న ఉ. 10 గం||కు అన్ని హైస్కూళ్ళ విద్యార్థులు రేవతిటాకీను సెంటర్‌లో ప్రదర్శన చేసి మానవహారం నిర్మించారు. అదేరోజు మ. 12 గం||కు న్యాయవాదులు జిల్లాకోర్టు సెంటర్‌లో నిరసన ప్రదర్శన చేశారు. సా. 3.30 గం||కు మున్సిం మైనారిటీలు రాజుపేట అబ్బల్ కలాం ఆజాద్ విగ్రహం దగ్గర నుంచి కోనేరు సెంటర్ వరకు నిరసన ప్రదర్శన నిర్వహించారు. జనవరి 25న విజయవాడ రహదారిలో సుల్తాన్ నగరం బ్రిడ్జి వద్ద ఉ. 11 గం||కు రాస్తారోకోను; జనవరి 26న సా. 4 గం||కు జడ్పి సెంటర్ నుండి కోనేరు సెంటర్ వరకు క్రిస్టియన్లు నిరసన ప్రదర్శనను; జనవరి 27న బందరు కార్యాలయం ఎదుట ధర్నాను, సా. 6గం||కు కోనేరు సెంటర్‌లో కాగడాల ప్రదర్శనను నిర్వహించారు. అఖిలపక్ష పార్టీల, ప్రజాసంఘాల ఆధ్వర్యంలో జరిగిన ఆందోళనలో సిపిఐ(ఎం-ఎల్) జిల్లా కార్యదర్శి కా|| ముప్పాళ్ళ భార్యపత్నీ మాట్లాడుతూ మహిళలకు ఎక్కడైనా రక్షణ లేదని, స్త్రీలపై జరుగుతున్న

లైంగికదాడులు, హత్య, హింసకు అంతులేదని, మహిళలపై జరుగుతున్న దాడుల్లో నేరస్తులు మద్యం సేవించి ఉంటున్నారని తెల్చినా, మద్యం వ్యాపారాన్ని ప్రభుత్వం పదింతలు చేసిందని చట్టాలు నేరం, శిక్ష గురించి వ్యాఖ్యానిస్తున్నాయి కాని ఇందుకు మూలకారణాల లోతులోకి వెళ్ళటంలేదన్నారు.

ఏఐఎఫ్‌టియు(న్యూ) రాష్ట్ర కార్యదర్శి కా|| యద్దనపూడి సోని మాట్లాడుతూ యువకుల్లో నేరప్రవృత్తిని పెంచిపోషిస్తున్న విషసంస్కృతిని ఆపేందుకు ఏ రాజకీయ పార్టీ ముందుకు రావటం లేదని, ప్రభుత్వం అందుకు పూనుకోవడంలేదని, మహిళలపై జరిగే దాడులకు సమాజంలో దాని మూలాలు ఉన్నాయని, అందుకు మహిళలు సంఘటితపడి దోపిడి, విషసంస్కృతికి వ్యతిరేకంగా ఉద్యమించాలని పిలుపునిచ్చారు.

ముంబయిలో సాఫ్ట్‌వేర్ ఉద్యోగిని అనూహ్యను బలిగొన్న హంతకుల్ని వెంటనే అరెస్టుచేసి కఠినంగా శిక్షించాలని, స్త్రీలపై హింసను ప్రేరేపిస్తున్న దోపిడి, విషసంస్కృతికి వ్యతిరేకంగా పోరాడాలని స్త్రీ విముక్తి సంఘటన రాష్ట్ర కమిటీ ఇచ్చిన పిలుపుమేరకు జనవరి 24న మచిలీపట్నంలోని వివిధ కళాశాలల్లో సభలు నిర్వహించారు.

ఈ సభలలో స్త్రీ విముక్తి సంఘటన రాష్ట్ర అధ్యక్షురాలు కా|| చల్లపల్లి విజయ ప్రసంగిస్తూ “అడవాళ్ళపై అనునిత్యం అత్యాచారాలు, హత్యలు నిరంతరం జరుగుతున్నాయి. అనూహ్య హత్యపై ప్రజానీకం ముఖ్యంగా విద్యార్థిని, విద్యార్థులు ఆందోళన

చేస్తున్నారు. వివిధ పార్టీలు, ప్రజాసంఘాలు సంఘీభావం తెల్చి ముందుకు కదిలారు. నగరాల్లో, పట్టణాల్లో శ్రామికమహిళలపై అత్యాచారాలు, హత్యలు జరుగుతున్నాయి. గ్రామీణ ప్రాంతాల్లో దళితులైన మహిళలపై అత్యాచారాలు నిరంతరం జరుగుతున్నాయి. కాని కనీసం సానుభూతికి నోచుకోడంలేదు. ఆడవారిపై జరిగే అత్యాచారాలకు, హత్యలకు వారినే బాధ్యుల్లా చేసే కుట్ర కొనసాగుతోంది. కఠినమైన చట్టాలు చేయాలని, నేరస్తులను ఉరితీయాలని, కాల్చివేయాలనే డిమాండు ముందుకొస్తుంది. ఇది ప్రజల్లో, యువతలో వ్యక్తం అవుతున్న ఆగ్రహం. కాని నిర్భయచట్టం చేసినా మహిళలపై దాడులు ఆగడంలేదు. ఢిల్లీ నేరస్తులకు ఉరిశిక్ష విధించినా, వరంగల్ యాసిడ్ దాడులు చేసిన యువకులను కాలేసినా మహిళలపై అత్యాచారాలు, హత్యలు ఆగడంలేదు. నేరస్తులను కఠినంగా శిక్షించాల్సిందే. కాని నేరస్తులు తయారుకావడానికి మూలకారణమైన; సమాజంలో స్త్రీ, పురుషుల మధ్య ఉన్న అంతరాలు, పేద గొప్ప అనే భేదాలు, మహిళలను భోగవస్తువుగా, అమృతపునరుకుగా భావించే భావజాలం సమాజంలో ఉన్నంతకాలం ఆడవారిపై ఈ దాడులు జరుగుతూనే ఉంటాయి. అందుకే భూస్వామ్య, పెట్టుబడిదారీ, సామ్రాజ్యవాద విషసంస్కృతికి వ్యతిరేకంగా మహిళలు సంఘటితమై ఉద్యమించాలని పిలుపునిచ్చారు. ఈ సభలలో ఇంకా స్త్రీ విముక్తి సంఘటన రాష్ట్ర కార్యవర్గసభ్యురాలు కా|| టి. శ్రీదేవి, జిల్లా కన్వీనర్ కా|| ఎం.కామేశ్వరి, జిల్లా నాయకురాలు కా||పామర్తి అంజమ్మ తదితరులు ప్రసంగించారు. ★

శునకపూ పాట - గణతంత్ర రాజ్యం

గొలుసుల్లో కట్టేయబడిన కుక్క, కుక్క కదా మూలుగుతోంది, అప్పుడప్పుడూ మొరుగుతోంది

అది దానికి రాజ్యాంగమిచ్చిన హక్కు

ఎంగిలి మెతుకులు తినడం దాని బతుకు

అన్యాయానికి తలొంచి తలొంచి అలవాటై

దాని మనసు ప్రతిస్పందించే గుణాన్ని పోగొట్టుకున్నది

ఎదురు తిరిగినా, సంకెళ్ళు తెంపుకోజూసినా

దాన్ని కాల్చి చంపేస్తారు.

అటు విను! వీధులనిండా 'సంపూర్ణస్వేచ్ఛ' కేకలు

ప్రతిధ్వనిస్తున్న నినాదాలు!

మిత్రులారా! నేను సున్నీ చేయించుకోని ఓ పిలగాణ్ణి

ప్రజాస్వామ్యం అంటే ఏమిటని అడగదల్చాను.

దాంతో ఏం తింటాడతడు?

చింకిపాత గుడ్డ కప్పుకున్న ఆ ముసలావిడని ప్రశ్నిస్తాను

తల్లిపాల పోషక విలువల గురించి!

ఎద్దులాగా పనిచేస్తున్న శ్రామికుడి నడుగుతాను

సంతృప్తి అంటే ఏమిటి, సమస్తం దోచుకోబడడం అంటే ఏమిటని!

నా మనసంతా ఇప్పుడు సమస్యలతో చిక్కుముడి పడి ఉన్నది

'ఆ ఎర్రపల్లకిలో ఆకుపచ్చని తెరవెనక గుండు గీయించుకున్న

విధవ స్త్రీలున్నారు. ఏమిటని చెప్పా?

అతడిది శిలా హృదయం, ఖడ్గమృగపు తోలు మందం

గడ్డిబొమ్మ, మ్యూజియంలో వేలాడదీయబడ్డ

వాడి పురై మాత్రం విశాలంగా ప్రశాంతంగా వుంది.

ఈ దోపిడి కాలమెంత భయంకరం!

వాతావరణం, పంటల గురించి మాట్లాడుకోనేలేం!

ఆకలి చీకటి రాజ్యంలో ఖాళీపేగులు అరుస్తున్నాయి

ఓ పెద్ద కొండచిలువ పేవుల్లో పాకుతోంది

మనకు కన్నీళ్లు రావు.

స్వేచ్ఛ, సమానత్వం, సోదరీభావం, వ్యక్తిగత ఆస్థుల మర్రివృక్షాలు

అందరూ సమానమే చట్టం ముందు.

తిను, తాగు, ఆడు, పాడు, నరకానికి పో

హే! ఈ చీకటికాలం ఎంత గొప్పగా ఉన్నది?

టీ షాపులో భేటీ అయి కప్పుకు కప్పు, సాసర్‌కి సాసర్ తగిలించి

రైలుబళ్లలో చిన్ని చిన్ని ప్రయాణాలు చేద్దాం.

కుంభమేళాలోని రంగుల్ని మన ఉనికిలో ప్రకటిద్దాం!

అంత ఒత్తిడిని అనుభవించాక పబ్లిక్‌పార్క్‌లో కూర్చుందాం

క్షయరోగపు వేణువులూది మన శ్వాసను విడిచిపెట్టాం

పేదరికపు తల్లికి పిల్లలిద్దరు - తెలుపు, నలుపు

నీ సురాజ్యంలో నీవు దాగుడుమూతలాడుకో!

మన మనోఫలకాలపై ఎండిన ఎముకల సమాధి కనిపిస్తూనే ఉన్నది.

ప్రజాస్వామ్యాన్ని పండుగగా పలికే పాటలు

మన గొంతులోకి నెట్టబడ్డాయి

మన పొలాల్లోకి విదేశీ విత్తనాలు తార్చిన మిండగాణ్ణెవరు?

అవి మన కండలో మొలకెత్తవు. మన రక్తంలో కలవవు.

పూలు పూయవు, ఫలించవు.

ఇదొక రెడిమేడ్ ఫర్! గాయపడిన శరీరాన్ని నయం చేయదు!

కొంపా గోడు లేక మనం అనాధలమయ్యాం

ఇళ్లు వదిలి స్వశానంలోకి మరలిపోతున్నాం.

శవపేటికల్లోంచి నలభై రెండు పాతతరాల కంకాళాలను వెలికిదీసాం

కిలో నాలుగణాలకి అమ్మి, ఆ గోతుల్ని

జీవమున్న అస్థికలతో నింపుతున్నాం

బంగారపు గనులున్న దేశంలో

అస్థికల బజారు కనబడుతున్నది

భ్రమల అలలపై తిరిగే సన్నాసులమయ్యాం

రెండు బంగారు పిచ్చుకలు - మగ, ఆడ

బంగారం తింటూ బంగారు పంజరంలో అమ్మకానికి !

ఈ ప్రయాణీకులెంత తెల్లగా ఉన్నారు?

ఈ వేటగాణ్ణెంత తెల్లగా ఉన్నారు?

వాళ్ళ చేతుల్లో వేటాడబడ్డ తెల్లకుందేళ్లు

తెల్లటి వస్త్రం పరచిన బల్లపై వరుసలుగా పేర్చబడి ఉన్నాయి.

వాళ్లు తమ నడుం దగ్గర కత్తుల్ని ఒరలోంచి లాగి దూసారు

ఆ పదునైన కత్తుల్ని కుందేళ్ల రహస్యాంగాల్లోకి జొసిపి లాగారు

రక్తం వెల్లువై పారింది.

మన మనసు గాయపడి రక్తం చిమ్ముతున్న పావురంలా

ఎగరడానికి ప్రయత్నిస్తున్నట్లు కొట్టుకుంటున్నది

శాంతిదూతలు స్వర్గానికెగరబోతున్నట్లు

ఈ గందరగోళంలో గణతంత్ర ప్రజాస్వామ్యపు పాట ప్రతిధ్వనిస్తోంది.


ధర్మం చేయండి బాబూ! ఈ గ్రహణం తొలిగిపోతుంది!

ధర్మం చేయండి నాయనా! ఈ గ్రహణం తొలిగిపోతుంది!

- నామ్‌దేవ్ ధసాల్

ఆంగ్లం నుండి అనువాదం: డా|| లంకా శివరామప్రసాద్

దళిత పాంథర్ల ఉద్యమ నాయకుడు నామ్‌దేవ్ ధసాల్‌కు జోహార్లు



సమరశీల దళిత ఉద్యమానికి పునాదులు వేసిన వారిలో ఒకడూ, ప్రసిద్ధ మరాఠీ కవి అయిన నామ్‌దేవ్ ధసాల్ మృతికి 'జనశక్తి' పత్రిక సంతాపం ప్రకటిస్తోంది. 2014 జనవరి 15న తన 65వ ఏట ధసాల్ తీవ్ర అనారోగ్యంతో మృతిచెందారు.

1949 ఫిబ్రవరి 15న పూనే సమీపంలోని పుర్ అనే గ్రామం (రాజ్‌గూరునగర్ తాలూకా)లో అత్యంత నిరుపేద దళిత కుటుంబంలో నామ్‌దేవ్ ధసాల్ జన్మించారు. 5 నుండి 10వ తరగతిదాకా ఆయన ముంబయి నగరంలో చదువుకున్నారు. 17-18ఏళ్ళ వయసులోనే రిక్షాతోక్కి జీవిస్తూ కూడా కవిత్వం రాయటం ప్రారంభించారు. వ్యవస్థపైన ఆగ్రహంతోకూడిన తిరుగుబాటుతత్వం ఆయన కవిత్వంలో ఉండేది. 1972లో 'గోల్‌పీతా' పేరిట అతని మొదటి కవితా సంకలనం వెలువడింది. అప్పటికే ఆయనమీద అంబేద్కర్ ప్రభావంతోపాటు మార్క్స్ ప్రభావం కూడా బలంగా వుండేది.

దళితులపై అగ్రకుల ధనాధ్యవర్గాల దోపిడి పీడనలపట్ల ఆయన తీవ్రద్వేషంతో వుండేవారు. ఆనాటికి మన దేశంలో సంచలనాత్మకంగా వున్న నక్సల్‌బరీ ఉద్యమ ప్రభావంతోపాటు అమెరికా సామ్రాజ్యవాదంపై విరుత్తాం ప్రజానీకపు విముక్తి యుద్ధప్రభావమూ, అమెరికాలో తెల్లపాలకులకు వ్యతిరేకంగా తలెత్తిన 'బ్లాక్ పాంథర్ల' ఉద్యమ ప్రభావంతో ముంబయి, మహారాష్ట్రలలో దళిత పాంథర్ల ఉద్యమాన్ని తన సహచరులతో కలసి ప్రారంభించిన వారిలో ఒక ముఖ్యునిగా ధసాల్ వున్నారు. 1973లో వారు విడుదల చేసిన 'దళిత పాంథర్' మేనిఫెస్టో ఇప్పటికీ ఒక చారిత్రక పత్రంగా, భారతదేశంలో దళిత సమస్యకొక పరిష్కారం చూపగలిగిన దిశానిర్దేశ పత్రంగా నిలుస్తుంది.

ఆనాడు 'దళిత పాంథర్ల' ఉద్యమ ప్రభావం దళితులమీదేకాక మొత్తంగా శ్రమజీవుల విముక్తిని కోరేవారందరిపై మరీ ముఖ్యంగా నాటి యువతరంపై బలంగా ప్రభావం వేసింది. భూమిలో [భూ సంబంధాలలో] అత్యంత హింసాత్మక దోపిడి రూపం అన్యుశ్మతేననీ, భారత సమాజంలో “వర్గము-కులము” పెనవేసుకునే ఉన్నాయన్న సత్యాన్నీ, వర్గదోపిడి వ్యతిరేక పోరాటంతో కులపీడన వ్యతిరేక పోరాటాన్ని తప్పనిసరిగా జోడిస్తేతప్ప ఈ దేశంలో దళితులకూ, శ్రమజీవులందరికీ దోపిడి, పీడనల నుండి విముక్తి లభించదని దళిత పాంథర్ల మేనిఫెస్టో ప్రకటించింది. అందుకు ముఖ్యంగా కృషిచేసిన వారిలో ఒకడైన నామ్‌దేవ్ ధసాల్ తన ఉద్యమజీవితంలో ఎన్నో ఒత్తిడులను ఎదుర్కొని కూడా చివరిరోజులదాకా తను నమ్మిన పీడిత ప్రజల విముక్తికి, కుల, మతాలకతీతంగా శ్రమజీవులైన పీడిత దళితులందరి ఐక్యత కోసం పరితపిస్తూ కృషిసల్పారు. నామ్‌దేవ్ ధసాల్‌కు 'జనశక్తి' విప్లవ జోహార్లుస్తున్నది.